


# KWIKADI MWEYÈMÈNE DYUMVWA

## DYÈBÈ WÈWÈ MWINÈ TO

 Twǎnjì kushaalaayi biimanyine kuulu, bwa katanci kakese cyanaana mpindyewu, bwa disambila. Mbanganyi muneemu emu bàdì ne dilomba kampanda pa mwoyi wabo, bàdì baswe bwa Nzambi abènzèlèku cintu kampanda cya pabwaci mu mpungilu ewu? Twinyikaayaaku mitu yetu mpindyewu kumpala Kwende.

<sup>2</sup> Taatù wa mu Dyulu, twètù tudi—tudi cisamba cya dyèsè bwa kwikala badisangishe kaaba aka mu Dìnà dya Mukalenge Yesu, mu ditunga didishikamine mutùdì mwa kuKukuukwila bilondeshile bìdì kondo keetu kaa mwoyi katwambila bwa kwenza, mùcidibi nanku too ne leelu ewu. Nenku nyewu tulomba, Taatù, bwa cyòcì aci cyamonaku mwa kunenga. Nenku mpindyewu swaku bwa tubwelele pa dyèsè dinene ditudi naadi edi. Ne swaku twèlèku mwoyi wetu mujima mu mudimu diloolo edi, bwa kuKukuukwila, bwa bifwanyine kwambiibwa, ne: “Nzambi uvwa munkaci mwetu diloolo edi, ubenasha cisamba Cyende.” Sungilaku musuuka wònsò mujimine ùdì muneemu emu diloolo edi, Mukalenge. Ne ewu yònsò udi mutwe cìmpìngà, swaku bwa apingane ku nzubu wa Nzambi. Nyewu ndombela mubeedi yònsò, bwa ondopiibwe, bwa udi ne lutatu wamonaku mwa kwendela kuulu, ne bwa bampofo bamone, bampudimaci bùmvwè, bwa luumu ne butumbi bifidiibwe kùdì Yesu Kilisto munkaci mwa cisamba Cyende. Swaku bwa bishaale civulukilu cya ntanta mule, Mukalenge, bwalu tudi badisangishe ne balombe mabenasha aa mu Dìnà dya Yesu. Amen.

Sòmbààyi.

<sup>3</sup> Mushindu kampanda anyi kansanga, mu dilwalwalwa dya ku Ramada Inn, bitu misangu yònsò bimweka anu bu ne ndi ngaalukila kwanyi kumbelu, mu mushindu kampanda, bwalu ntu mulwalwalwe muneemu emu bikole be mu mushindu wa ne nkaadi—nkaadi ngeela meeji ne bantu badi ne cya kwikala anu babange kummanya. Nenku ndi ne disanka bwa cyòcì aci, bwalu ndi mulwe kupeta musùmbà wa bantu balenga mu bilaala-beenyi bya Ramada Inn ebi. Wa mu Tucson ne wa muneemu emu, mbadileeje baa musangeelu be kutudi, batushiila bwa twètù kwenza masangisha. Abidi adi panshi aa, mvwa mwenze disangisha dyanyi mèmè sungasunga, mu Ramada Inn emu, ne mulongolodi wa ndongamu kayi nansha mwa kuswaku bwa mèmè kufila mfranga ya difucila nzubu awu to. Aci’s ncilenga cyebe cya dikema’s. Ntu mvuluka kabidi cyòcì aci pântu

nkosolola matunga apu, mpindyewu, aba bàdì bàdileejà bîmpè kùdì bàà mu nzubu wa Nzambi.

<sup>4</sup> Mpindyewu tukaadi bapete, kubangila anu ku dyalumingu diloolo aku, to, ku dyalumingu mu mapingaja's we, bikondo bya dicyonkomoka mu Mukalenge, anyi bwanyi mêmè bivwa nanku. Ndi mupete cikondo cilenga cya dikema cya disankila mabeneshà Ende, ne bwobumwe bwa Nyuma Mwîmpè ne pamwe ne cisamba Cyende.

<sup>5</sup> Mêmè—mêmè ntu muswe kwikala kuvuluka, ne, tudi tukuukwila Nzambi pamwe. Wêwè udi cyambiibwa cya Nzambi, citupa cya Nzambi, paudi ulwa mwânà wa balume ne mwânà wa bakaji wa Nzambi. Ne Nzambi udi munda mwebe, muswe diswa Dyende, pawikalà wêwè muswe bwa kuMulekela ücyenza.

<sup>6</sup> Pa nanku tudi tutekemena, diloolo edi ne, muntu ne muntu neapwe mwoyi maalu adi menzeke mu matuku ende, nenku mwikàle uteeka bintu byònsò ku luseke, ne anu biikàle tuteeka myoyi yetu buludi mu mudimu mpindyewu; kî ng'anu bwa diloolo edi to, kadi mu mpungilu ulwàlwa awu. Kakuyi mpatà to baaminyàmpalà bààbüngì mbadisangishe. Mêmè ndi mmona bushuwa bakwabo baa bàdì basakidiibwe diloolo edi pa cibumba cya ku cyambilu, badisangishe bwa mpungilu udi ubanga maalaba. Nenku ndi ndomba bantu bàdì kaaba aka bwa ditabuluja ditudi tufuma ku dyenza edi, ne, mu mishindu yònsò bu byòbì mwa kwenzeka, ndi njinga bwa nwashaalaku too ne pa dîbà dya mpungilu. Netwikalè ne baakudi balenga baa dikema biikalàbo balongolole. Mwaneetu umwe kavwa mupeta mushindu wa kulwa to, nenku, kadi tudi naabo büngì cyanaana biikalàpu bwa kumupingana. Ndi muswe bwa kwikala mu mpungilu yònsò mujima awu mêmè mwine, bwa kusankilaku bwobumwe ebu.

<sup>7</sup> Nudi bamanye ne, tutu tubànda kuneeku eku bu bambi, ne twakula, ne tutu misangu yònsò tupeesha bantu byònsò bìdì munda mwetu abi. Mêmè ngákayiisha cyena-bwalu kampanda mûngà musangu, mwaba üvwà Yesu mwambe ne: "Tangilaayi cilongò cya mbata, mushindu üdibi kabiyi—kabiyi bikwata mudimu mukole anyi biluka to, kadi Ndi nzwambila ne Solomo mu butumbi bwende bwònsò abu kaakavwalaku bu cimwe cya ku byòbì to." Nenku mêmè ndi mujandule ne, mbata bikengela akole, muunya ne bufuku, aluke, akwate mudimu mukole, bwa kudivwijaye übàlakana. Kadi kàtu upetelaku dibenesha to, yêyè mwine. Udi udivungulula yêyè mwine, nenku—nenku mupici wa njila umvwa dipembu difumina kudiye aku. Lubulubulu ludi lupetela bwîci anu mu mwoyi menemene amu. Yêyè udi wabanyinangana byònsò bidiye mukwacile mudimu mukole bwa kubipeta abi. Nenku ndi ngiinyika Diyishi dyanyi ne, *Wa Kuneemekiibwa Mukalenge Mbata*, aci's cidi mu mushindu kampanda cyena-bwalu cya pabwaci.

8 Kadi—kadi bidi nanku, bambi badi badifila bôbò biine kùdi bantu, nenku dîbà adi's mbilenga bwa kwikala anu musòmbè bwa—bwa kuteelejaku bakwabo. Byenze bu mùdi kupetaku kwa luuya mu kwota kwa mudilu, tudi baswe kwikala anu tusòmba mwinshi mwa ludimi lwa mudilu lwa muntu ne mukwende ne kunangululaku myoyi yetu ku Evanjeeliyo udi bânà beetu baa balume bayiisha bantu awu. Nenku ndi ne kusakidila bwa dipeta dya mpunga ewu bwa kwenza cyôci aci. Nenku ndi mutwishiibwe diloolo edi . . .

9 Billy mmungambile ne mmwabanye twarta twa disambila, mushaale byanza bitupu. Kadi katwena bafwanyine kwenza mulongo wa babeedi kaaba aka bu byôbî bikengela kuwenza to. Nwamonu's, bivwa bikengela nwênù kupatuka kunyungulukila lwa kuntu kwaka, ne kupicila mu cibambalu kampanda cya ciikàle ne midimà, kadi kubànda kuneeku biikàle nuwila lwà eku nunku. S'udi mufwanyine katuuta dikàsà ku cintu cyônsò naka, bwa kubwela muneemu. Nenku beena lutatu ne bikalaba bôbò's mbafwanyine kwikala mu mushindu wa mubi be, mu kwenza kwa ciine aci.

10 Kadi katwena bamanye cidi Mukalenge wetu mwa kwenza nansha. Yêyè's udi mwa kumata anu munkaci mwetu mene emu, diloolo edi, ne—ne kwondopa muntu ne muntu udi kaaba aka, disaamà dyônsò. Kaa, mêmè's ndi muswe kumona aci kutamba milongo yônsò ya babeedi yînkadiku mwenzenze kacya bandela ayi, anu—anu pa kumona budishikaminyi bwa Nzambi bumata munkaci mwa bânà Bende baa butumike. Mêmè—mêmè ntu misangu yônsò munange aci.

11 Pa ciibidilu, wêwè mwikàle ne ditwangana kana dyônsò edi ne bantu, bu mùdi ditentekelangana dya byanza, bidi mwa kwenzeka ne, ncyêna ngeela meeji ne bààbûngî menemene mbafwanyine kwenza cyôci aci to, ee, mbafwanyine bôbò kwamba ne: “Mwambi *kampanda-kansanga* ki uwu muntentekele mêmè byanza, nenku, butumbi kudi Nzambi!” Dîbà adi aci cidi cifikisha bantu ku ditangila bôbò mwambi awu.

12 Kadi bu wêwè mwa kwimana anu cyanaana kaaba aka, kuyiisha Dîyi, ne kulekela Nyuma Mwîmpè wòndope muntu ne muntu, dîbà adi mwaba awu kakuyi mpatà to cidi anu nngàsà wa Nzambi. Ne dîbà adi Nzambi ngudi wangata luumu lwônsò, butumbi. Kakwena nansha kantu kakese keetu aka bwa muntu mukwabo yônsò ewu to. Mushindu awu ngwûntù mêmè, mu wanyi mudimu wa bwambi, cidi cyenza ne ncîikadi nkafika ku bantu bapitepite bûngî, amba anu . . . Mpindyewu, makeelela diloolo awu, tuvwa bateete bwa kusambidila bûngî bwônsò butuvwa peetu mwa kukookesha abu. Kadi ditentekelangana dya byanza . . .

<sup>13</sup> Pa ciibidilu mmu mēbà a diloolo, mùtù pàmwápa Nyuma Mwímpè ulwa munkaci mwetu ne ubanga kuDimwenesha, uDimanyisha munkaci mwetu. Nenku dībà adi ku cyôci aci, ngeela meeji, cidi cya bushuwa, padiYe pàmwápa mwa kwikala mu budishikaminyi, nwamonu's. Ncyèna mēmè mwa kwamba mpindyewu ne: “*Ewu* mulume, anyi *ewu* mukaji, anyi *wawa* mwànà” to, nwamonu's. Nyuma Mwímpè ngudi wenda wendakana mu nzubu emu ne wākula ne ewu yònsò udiye muswe kwakula nende awu. Nwamonu's, aci mbudishikaminyi. Ne dībà adi aci cidi citwala dimanya, bwalu mmulayi wa Nzambi, ne aci cidi citwala dimanya dya Nzambi udi mudishikamine, ne cidi kabidi cituulula Bwikadi Bwende munkaci mwetu. S'biwva bikengela twètù kucimona ne kucyonkomoka's! Nenku nansha byòbi ne. . .

<sup>14</sup> Wèwè udi wamba ne: “Ee, mēmè mvwa ne bulema ku cyanza. Mvwa muye kuntwaku makeelela diloolo awu. Ncyèna—ncyèna—ncyèna muumvwe dishiilangana nansha dikese to.” Aci kaciyena cipetangana ne cyôci aci to. Bwebe wèwè, kukaadi kumane kujika. Kwèna wèwè utangila cyanza cyebe aci dībà adi to, udi utangila mulayi kampanda, wamonu's. Nenku ki bwa cinyi, kwèna mwa kwamba ne: “Ee, Mwaneetu *Kampanda* kavwa musambile disambila dya diitabuuja, anyi bikampanda ne bikansanga” to. Bwikadi bwa Mukalenge mbudi bukupeshe diitabuuja, udi umona's, ne dībà adi Yèyè ngudi mutume Diyì Dyende ne mubòndope.

<sup>15</sup> Mpindyewu, makeelela diloolo mvwa—mvwa munyangakaje cyakabidi mulayi wanyi. Bwa diloolo edi kaayi nēnteetè bwa kushaala mukwateku cya bushuwa, mēmè ne mushindu. Nenku mpindyewu muntu kampanda nyawu wāmbi ne: “Kuvwa mushaale mu cyena—bwalu cyebe makeelela diloolo to.” To, ncivwa—ncivwa mushaalemu to; bwalu, nēnnwāmbilè ne mbwa cinyi. Mvwa muswe kuyiisha pa cyena—bwalu kampanda, mpindyewu nyewu ngāpù mwoyi ne civwa ncinyi ciine aci: *Kādi Nzambi Mubanzi Mu Luse*.

<sup>16</sup> Nenku ki mēmè kuditwa mu dyumvwija mushindu wùvwà Pòlò, pavwaye wakula mwaba awu, mwambe ne: “Twètù bàvwà mu bikondo bya kale,” musangu kampanda, mungà musangu mushiilangane ne mpindyewu, “bàvwà bafwe, ne mu mpekaatu ne mu matomboka; bàdi Nzambi mufuululule, muvwije ne mwoyi.” Mpindyewu, nwamonu's, kumpala kwa nī ncinyi nī ncinyi kufuululudiibwaci, bidi bikengela kwikaleku cintu kampanda mwaba awu cya kufuululudiibwa ku cyôci. Ncyà bushuwa.

<sup>17</sup> Pa nanku, nudi numona's, pīikalàbi ne wèwè uvwa mu didyànjila-kumanya dya Nzambi, dībà adi udi wenda ushaala citupa cya Nzambi. Ne mushindu umwepele wùdi mwa kwikala mwànà wa balume wa Nzambi anyi mwànà wa bakaji wa

Nzambi, bivwa bikengela bwa wêwè kwikala citupa cya Nzambi, ne Nzambi kî mmujima paudi wêwè kuyiku to. Bikengela biikale nanku. Ncya bushuwa, bwalu kudi Mushimi umwepele, anu umwepele wa Mwoyi wa Cyendelele, ne wôwò awu n’Nzambi, ne anu Yêyè nkaayende ngudi ne Mwoyi wa Cyendelele. Nwamonu anyi? Mpindyewu, nenku wêwè uvwa citupa Cyende, mu mushindu wa ne udi cyambiibwa, anyi mu meeji Ende ku cibangidilu. Ne cyôci aci, bwalu Yêyè wakeela meeji bwebe wêwè ku cibangidilu, ki cidî cifila kaadikokiibwa kakese kudiYe. Cyôci aci ki cidî cikèngelà kufuululudiibwa. Bamwe bantu kabaadyakufuululudiibwaku to; kabeenaku naaci to, kwajiki.

18 Mbyenze anu mùdî wela ditungù dya ditala mu buloba, kadiyi ne. . . Nansha diikale dilenga dya bishi, dyôdi kadiyiku ne mutoloku wa mwoyi munda mwàdi amu to, kadyena mwa kufuululudiibwaku to. Kadi bikengela bwa mutoloku wa mwoyi wânji kwikalamu dyambedi.

19 Nenku ntu ne kaabwalu kakese kaa mukanku awu aku, wendakana ne bikuka ne twânà twa nzoolo bwalu bavwa bawutooye ne mulediibwe mwômò amu, kadi kawuvwa udyumvwaku menemene mùvwà tuzoolo atu tudyumvwa to. Nenku, nudi bamanye’s, pààkalwà mamwàwù ne pààkeelàye lubila, yêyè’s wakumvwa dîyi dya dyumvwika mu maci bilenga bya dikema bwawu wôwò, bwalu, vulukaayi ne, yêyè uvwa mukanku, kacya anu kwine kwônsò aku. Bivwa bikengela anu bwa wôwò kufika ku didipetulula, kupeta kaaba kaawu.

20 Mushindu awu ki udi mwena kwitabuujya yônsò ewu. Wêwè kwakalediibwa bwa buloba ebu nansha. Wâkafukiibwa mu cimfwanyi cya Nzambi, bwa kwikala mwânà wa Nzambi. Nenku kwêna wa mu lupangu lwa nzoolo lùdî pambelu apa elu to. Wêwè udi mukanku.

21 Nenku nudi bamanye’s, ki mêmè kubwela mu bwalu bwa “mukanku” awu nciciyi wa ntwa cyakabidi makàsà panshi to, ki pa nanku mêmè kwangata anu. . . Mêmè kuya biyiidi, ki mêmè kupwa mwoyi cyena-bwalu cyanyi, ne mêmè kujimija tubeji twanyi tûmvwà mufundile maalu ne bikwabo byônsò. Mvwa mpicila mu cikondo cya bwalu bukole. Kadi civwa ncyôci aci, civwa anu pa “mukanku” awu.

22 Mpindyewu Mukanku awu, Nzambi! Nudi bamanye’s, Nzambi ùtu ufwanyikija bapofeta Bende ne mikanku. Ne Yêyè utu uDibiikila ne mMukanku; Yêyè n’Yehowah Mukanku, Papa Mukanku.

23 Kabidi kabingila kadiYe wenzela ciine aci, mukanku utu mwa kubuuka kuya muulu mule kutamba nyuunyi naka yônsò udiku ewu, ne bwalu yêyè mmwenza bishiilangane ne nyuunyi mukwabo kana yônsò ewu. Mpindyewu, yêyè kàtu wibakila dyende diswa panshi pa buloba mùtù nzoolo ne bikwabo byônsò

byenza amu to, kadi yêyè utu uya muulu bwa kwibakaye dyende diswa.

<sup>24</sup> Ne cintu cikwabo, ncya ne, yêyè utu nyuunyi mwibaka mushindu wa pabwawu. Mpindyewu kabemba, anyi cicololo, anyi kabangu-nyuunyi, anyi nyuunyi mukwabo kana yônsò ewu yêyè—yêyè anu mudidinge mumulonde muulu mu mau lu amu, s'mmufwanyine kusunsuluka; yêyè kî mmwenjiibwe bwa aci to. Bikengela ne, yêyè ikàle muntu wa pabwende bwa kubàndayè muulu mwamwa. Ende masala àtu mashimate bikole kutamba a nyuunyi mukwabo kana yônsò ewu.

<sup>25</sup> Ne—ne dyende dîsù nditwe kutamba dya nyuunyi mukwabo kana yônsò. Ne yêyè padiye utamba kutumbuka muulu, ki padiye utamba kumona kule. Ee, yimwe ya ku nyuunyi ayi, pakaadiyi yikafika mu butumbuke budiye ne cya kufika amu, yidi yishaala mpofo anu mùdì kapulukusu amu. Ne mushindu awu ki ùdìbi bwa. . . Ee, padibo bashiyangana ne twitabaayi kabeena bamanya cintu nansha cimwe pa bìdì biCitangila to. “Matuku a bishima akaadi mamane kupita,” bwa cinyi? Kabeena mwa kuCimonaku to.

<sup>26</sup> Kadi mikanku yôyì yidi mwa kubwela mu mau lu, ne mau lu a Dyulu muulu mwamwa. Bidi ne dikwacisha kaayi bwa kubànda muulu Mwamwa pîikalàbi ne kwènà mwa kumona? Kaa, mêmè's ndi ne disanka dinene bwa kwikala umwe wabo, ne kwikala muswikakane ne diswa dijima dya twànà twa mikanku mpindyewu.

<sup>27</sup> Tubuululaayi mu Dipungila Dikulukulu, mu Mukanda wa Nsumwinu, wakafundabo kudi Solomo, umwe wa ku bantu batambe kwikala baa lungenyi pa buloba, pa kuumusha Mukalenge wetu Yesu. Kadi Yêyè kavwa anu menemene bu Solomo to, mu mushindu wa ne Solomo uvwa muntu mulela kudi mukaji ne ùvwa mulediibwe kùdì taatù wa pa buloba, Davidi. Kadi Yesu uvwa Mwànà mulela kudi virgo, ne kavwa anu muntu mu kaabujima nansha; kadi Yêyè uvwa Nzambi, Muntu-Nzambi, ne ùvwa mutambe ne muntu, Ùvwa Muntu, kadi kupita apu. Nwamonu anyi? Kadi Solomo yêyè uvwa muntu anu bu wêwè awu ne mêmè kunu, kadi kulombaye Nzambi lungenyi, bwa kulombolaye bukalenge bwende. Nenku ùvwa ne dipà dya lungenyi, muntu mutambe kwikala wa meeji matwe utùkaadiku bapete pa kuumusha Mukalenge wetu. Wàkafùnda Nsumwinu, ne mêmè ndi ngeela meeji ne yìtu milenga ya kacya.

<sup>28</sup> Nenku netubuululaayi mpindyewu mu Mukanda wa Nsumwinu, nshapita 1, ne, anyi nshapita mwi2's we, ne ndambu wa mvensa ya ntwadijilu ya Nsumwinu ayi, ya 2, kubangila ku 1. Nsumwinu 2, kubangila ku 1, ntungunukilu wa mibelu yìvwà Solomo ubela naayi bânà bende baa balume ne: “Mwanaanyi wa balume, bu wêwè mwa kwakidila. . .” Mfwilaayiku luse.

29 Mmu Nsumwinu 3.1. Mfwilaayiku luse. Nyewu ngātàngidi pa—pa kakanda kaanyi apa, ne nyewu mmona ne n’Nsumwinu 3 pamutu paa 1 anyi 2. Mfwilaayiku luse. Nsumwinu 3.1.

*Mwanaanyi wa balume, kupu mwoyi mikenji yanyi to, kadi mwoyi webe ulame mēyì aanyi;*

*Bwalu bule bwa matuku, ne mwoyi wa bukwāpānu mule, ne ditalala, nebiikalè . . . ne bikusakidiibwe.*

*Luse ne bulelela kabikuumükuku to; ubiswike munshingu mwebe, ubifunde pa mabwe a mwoyi webe:*

*Mushindu awu neusangane dikwanyishila ne dyumvwa dīmpè ku mēsù kwa Nzambi ne kwa bantu.*

*Wikalè mweyemene MUKALENGE ne mwoyi webe wōnsò, ne kwikadi mweyemene dyumvwa dyebe wēwè mwine to.*

*Mu yebe njila yōnsò umwitabe yēyè, nenku yēyè neakululamijile kajila keebe.*

30 Kaa, ngeela meeji ne awu ki Mufundu udi mutambe kwikala mulenga’s! Mpindyewu ndi muswe kwangata bu cyena-bwalu, mu—mu mvensa mwi5 amu ne: *Kwikadi Mweyèmène Dyumvwa Dyèbè Wèwè Mwinè To.*

31 Mpindyewu eci ncyena—ncyena-bwalu cya pabwaci anu cya menemene eci bwa dituku ditudi ne mwoyi edi, bwalu ncyana bushuwa ne leelu wa Ndaaya ewu badi basuminyina pa dilonga dya tulaasa ne pa dyumvwa dyetu twètù biine dya maalu, dituku dya—dya dilonga dya tulaasa edi. Kadi tudi tujandula kaaba aka ne edi dīyi dya pabwadi edi, anu mùdì Mifundu mikwabo amu, didi dyòdì ne kaadi kaaba, ne tudi batwishiibwe ne Nzambi neatufikishe ku dimona ne kiine kaaba aku kadi penyì.

32 Leelu ewu twètù tudi tutuma bānà beetu balela mu tulaasa, bwa kupetabo dyumvwa. Nenku padibo bamana kujikija tulaasa tupwekele, tudi tubatuma mu tulaasa tubāndile bwa dyumvwa ditambe bwīmpè pa bidì bitāngilā dimanya. Pashiishe padibo bajikija amu nanku, bamwe bānà bādikù mene bōbò ne dyēsè dikumbane dya kuya ku tulaasa tutumbuke, biikāle bapicila mu tulaasa tutumbuke bwa kusheemeja dilonga dyabo ne dyumvwa dyabo pa bidì bitāngilā dimanya. Cidì cilōmbibwā kudibo kùdì . . . Misangu yābūngì, bwa kupeta mudimu wa dyenza, bikengela wikaleku ne dyumvwa dya mu tulaasa tubāndile, anyi dilonga dya tulaasa tutumbuke, anyi bikwabo.

33 Kadi, mwena lungenyi Solomo awu mmutwāmbile yēyè ne, “kubenga kucyeyemena, kubenga kweyemena dyumvwa dyetu twètù biine; kubenga kulonga bintu ebi.” Bwalu, tudi tudikonka bwa cinyi yēyè uvwa mufwanyine kwamba cintu bu cyōci eci, mbwalu pa ciibidilu dyumvwa dyetu dya cyena leelu dītu pa ciibidilu lungenyi lwa bantu, lwine lùdì lubengangane ne Dīyì dya Nzambi alu. Ndi ngeela meeji ne ki civwā Solomo uteeta

kufila bu mubelu kùdì bânà bende baa balume abu, kacivwa bwa kwikalabo bapange mukanda to, kadi mbwa kabiikadi beeyemena dyumvwa dyabo bôbò biine to.

<sup>34</sup> Ne ndi ngeela meeji ne ncifwanyine kwikala dikankamika dîmpè leelu ewu, bu twètù mwa kwambila bânà beetu balela ne bânà baa Nzambi, ne, mbîmpè bwa kwikala balonge tulaasa, kakwena cidì cibi mu cyôci aci to; kadi pàkaadi dilonga dya tulaasa adi dibengangana ne Dîyi dya Nzambi, dîbà adi eyemena Dîyi nenku ulekele dilonga dyebe dya tulaasa adi dikebè kwa kuya diye, wamonu's, bwalu, Dîyi. Dilonga dya tulaasa dyôdi nedipete anu kaaba ne nedikupeteshe mudimu mwîmpè, pàmwâpa cipidi cilenga munkaci mwa beena mamanya a mu mitu, kadi, aci cidì anu cîmpè, bwalu necîikalè pàmwâpa dikwacisha dinene kùdì, cikukwacisha mu maalu ebe àdì àtangilà mpetu ne byebe—byebe bintu bìdì bikulamà ne mwoyi, cikuvwijila nsòmbelu mulengaku ndambu.

<sup>35</sup> Kadi wavuluka cintu cimwe, mwanaanyi wa balume, newikalè ne cya kufwa. Nansha wêwè mulonge tulaasa bûngì bishi, nansha wêwè mwa kuungwija nkoleshilu mulenga wa bishi, newikalè anu ne cya kukungamangana ne lufu, bwalu baakafunda, ne: “Bantu badi ne cya kufwa, ne paanyima paa cyôci aci n’Cilumbulwidi.” Nenu Nzambi, pîikalà. . . Lufu kî ndùdì lubi menemene to, kadi kupicila kwa ku Cilumbulwidi ki luseke lùdì lubi ndwôlò alu. Mpindyewu, udi mwa kufwa, “kadi paanyima paa aci n’Cilumbulwidi.” Ne Nzambi kaakukukonka ne ntulaasa bûngì kaayi tûdì mulonge paucivwa pa buloba apa, mbûngì kaayi bwa dimanya dyûdì mukungwije, bwa ne udi mupete dipolome dyebe dya Licencié anyi kwêna mupete, anyi dipolome kana dyônsò dyûdì mufwanyine kwikala mupete adi, nansha mene wêwè bu mwambi to. Kabaakukulombaci to.

<sup>36</sup> Kadi cyakukonkabo, wêwè, nciwakenza ne dyumvwa dya Dîyi dya Nzambi. Mwaba awu ki ùdì ulwa cyakukonkabo, bwalu ng’Aci. Dilonga dyebe dya tulaasa ndîmpè, kadi Dîyi dya Nzambi ki didì Mwoyi. “Dîyi Dyanyi didì Mwoyi,” ne kuDimanya ki kùdì Mwoyi. Ne Yêyè, Wâkamba ne: “KuMumanya Yêyè.” Yêyè udi Dîyi. Pa nanku udi mwa kuMumanya anu ku Dîyi, bwalu Yêyè udi Dîyi. Ki mushindu umwepele uwaMumanya ngwôwò awu, nku Dîyi Dyende.

<sup>37</sup> Muntu kampanda mmufwanyine kulwa ne kwamba ne, “*cikampanda* ki cidì Nzambi,” anyi ne “*cikansanga* ki cidì Nzambi,” anyi ne “*cikankenga* ki cidì Nzambi,” anyi ne “*cikampanda* ki cidì cilelela,” ne “*cikansanga* ki cidì cilelela,” kadi twètù tudi twalukila ku Dîyi, didì Bulelela adi.

<sup>38</sup> Ne Dîyi didì anu mùdì Mutooto wa—wa ku Nord amu, wôwò awu ki mutooto mulelela. Nansha buloba bwikâlè bùshintuluka mu mushindu kaayi, Mutooto wa ku Nord awu udi anu mujaalame pankaci pamwe ne buloba. Udi wakaja kaleeji-nord



keebe bilondeshile Mutooto wa ku Nord. Ùdi wòwò anu pankaci paa buloba. Mitooto mikwabo yidi yishintuluka pamwe ne buloba, kadi Mutooto wa ku Nord wòwò udi ushaala anu tëndè.

<sup>39</sup> Mpindyewu kaleeji-nord n’Nyuma Mwîmpè, ne (kùdì) dyebe—dyebe dikunji dya ciswikidi ndifwanyine kwikala Mutooto wa ku Nord, pa nanku Nyuma Mwîmpè neafunkune misangu yònsò anu ku Dîyi. Nyuma Mwîmpè kaakukulombolaku ku cîngà cintu to anu ku Dîyi dya Nzambi. Pa nanku mmunyi mùdì muntu mufwanyine kwitaba twitabaayi kampanda, piikalàye ubengangana ne Dîyi, kadi pashiishe kutungunukaye ne kwamba mudiye ne Nyuma Mwîmpè? Nyuma Mwîmpè’s mmufwanyine kukufunkwina kukwabo kukuumusha ku aci. Bidi bikengela Nyuma Mwîmpè bwa kukufunkwina ku Dîyi, bwalu Yèyè udi Dîyi. Yèyè udi Dîyi, ne Dyòdì didi anu mwa . . . Bu mùdì—bu mùdì kalonda kàdì mu kaleeji-nord aku katangile anu ku Pòle Nord, ki luseke lumwepele lùdiku mwa kukokiibwa. Nenku pàdì Nyuma Mwîmpè mwikàle Mubangi ne Mufundi, ne Muvwiji wa Dîyi ne mwoyi, mmunyi mudiye mwa kufunkwina muntu ku cîngà cintu cìdì kaciyi Dîyi?

<sup>40</sup> Pa nanku pàdì muntu wamba mudiye ne Nyuma Mwîmpè, kadi witabuuja cintu kampanda cya cibengangana ne Dîyi, bidi bileeja ne kî n’Nyuma Mwîmpè mushuwashuwale udiye nende awu to. Nwamonu anyi? Ncifwanyine kwikala nyumol kampanda, mèmè ncyèna mufwanyine kukokangana pa ciine aci to, kadi kî—kî n’Nyuma Mwîmpè wa Kilisto awu to. Mpindyewu, nudi bamanye’s, misangu mivule, bàtu bangatangana nyuma muntu ne mukwende; nenku aci’s ncifwanyine kufunkuna, bu mùdì cisumbu cya bantu, ku cintu kampanda, kadi cyôci—cyôci kacyakufunkunaku kùdì Kilisto to. Kadi Nyuma Mwîmpè ùtu misangu yònsò ufunkuna anu kùdì Kilisto, ne Kilisto udi Dîyi.

<sup>41</sup> Tudi tumona cyôci eci bitooke tòò mu Bible. Anyi, mèmè ndi ncimona’s. Pàmwàpa ndi mufwanyine kwikala mutupakane, kadi, mu wanyi ngeelelu wa meeji, kadi ncyèna ngeela meeji nanku to; bwalu, aci, cya ne: “Kwikadi mweyemene dyumvwa dyebe wèwè mwine dya maalu to.” Wèwè mweyemene dyumvwa dyebe wèwè mwine, dîbà adi udi ne cya kulaluka kuumuka mu njila mulelela. Kwèna mwa kweyemena dyumvwa dya muntu mukwabo nansha yèyè nganyi to, pakaadibi ne mbwalu bwa Mwoyi. Bwa kupeta Mwoyi, bikengela weyemene Dîyi. Dyòdì adi ki Mwoyi.

<sup>42</sup> Tudi tumona cyôci eci, kacya anu ku cibangidilu. Mbatumanyisheci anu bitooke tòò, kacya anu ku cibangidilu ne, Nzambi wakapeesha dîkù Dyende dya kumpala pa buloba Dîyi Dyende, bwa bòbò kwikadilaku ne mwoyi. Anu Dîyi Dyende nkaayaadi, ki dîvwà dikèngelà kwikadilaku ne mwoyi. Mpindyewu, aci kî nku didya dya byakudya, ne bikwabo to. Kadi Dîyi Dyende ndivwà dikèngelà kwikadilaku ne mwoyi,

Cyendeleele. Nenku pàvwàbo anu kacya baalama Dìyì adi, bavwa ne mwoyi Cyendeleele. Kadi katupa kakese kaa cyambilu kaa kumpala kaa Dìyì adi kaakateekiibwa pa kaaba kaa cyanaana, munyoololo wònsò wakakoseka, ki bukwabantu kutùkinabù mu lufu. Nwamonu's, mpindyewu tudi tumona.

<sup>43</sup> Eva, kakuyi mpatà to yêyè uvwa muntu wa lungenyi awu, wa nzànzànzà wâkapâtuka ku Adama, uvwa mwânà—mwânà wa balume wa Nzambi awu, nenku Eva, cya bushuwa yêyè mwikàle usanganyiibwa mu kaaba aku mùvwà kamuyiku mpekaatu to, kamuyi kaaba bwa mpekaatu to, ncya bushuwa ne yêyè uvwa ne cya kwikala mupete mmwenenu mulenga wa dikema wa civwà Nzambi. Bwalu, mu mapingaja ònsò, yêyè ne bayende bavwa bendakana mu citaleela cya budimi, pa ib'a muloolo, ne bavwa bayiikila ne Nzambi cimònààmèèsù. Ncintu kaayi cya dibula dya—dya lungenyi civwà muntu uvwa wendakana ne Nzambi cimònààmèèsù, ku dituku ne ku dituku, kadi pashiishe mufwanyine kukudimukila ku dilukakaja dya lungenyi dya cintu kampanda cyàkamufikishà ku dilukakaja lungenyi kadi kumuumusha ku Dìyì dya Nzambi!

<sup>44</sup> Twètù's tucidi ne baa nanku awu. Buumushiibwa ku Dìyì dya Nzambi ku dilukakaja dya lungenyi anu bipeepele nunku, paanyima paa bamane kwikala basòmbè mu Bwikadi bwa Nzambi. Bama Dìyì dya Nzambi òyiishiibwa, Dìyì dya Nzambi dimweneshiibwa, baakanwayi ne bangènzàmpèkààtù balwa ku cyoshelu ne bakudimunyiibwa micima ne bavwijiibwa bifukiibwa bipyabipya mu Kilisto, bantu baa luumu lubi bavwijiibwa bainàbànzà ne balume bakalanga; kadi pashiishe kukudimuka ne kushiya Cintu cibeneshiibwe civwà cibalombole cibafikishe ku Mwoyi ewu aci, kadi pashiishe kunyangakajiibwa bwa kulonda twitabaayi wa mushindu kampanda, bwa kushaala batambe kumanyika anyi—anyi kubwela mu cyabiikilabo ne nkasumbu katambe bwîmpè kaa bantu aci.

<sup>45</sup> Mona's, wêwè's udi mu kasumbu kàdi katambe bwîmpè kàdiku: kaa bânà baa balume ne baa bakaji baa Nzambi. Ee, mêmè ntu muswe abu bulunda kutamba bwa kwikala ne bamfumu ne balombodi baa makookeshi maalabale, ne bikwabo byònsò. Mpèèshè mêmè musumbà wa bantu badipwekeshe awu, nansha bobo kabayi bamanye mwa kusunguluja diboko dyabo dya dyabalume ne dya dyabakaji! Bu mudibo anu bamanye Nzambi, ne baMunange ne baMukwacila mudimu, abu ki bantu bamanyike bikole baa mu Dyulu, bwanyi mêmè. Eyowa's, mukalenge!

<sup>46</sup> Mpindyewu, kadi tudi tusangana ne Eva wakatwishiibwa kùdi Sataana anu bipeepele pèèpèlèè, bwa kuumuka ku Dìyì dya Nzambi, ki yêyè kweyemena dyumvwa dyende yêyè mwine, bwalu Sataana uvwa mumukupile cintu kampanda civwà kaciyi dyumvwa dilelela dya Nzambi divwaye yêyè naadi to. Kadi

wàkapeta cintu cya cyanaana cyakamwambilabo kudi mwena lukuna awu, Sataana, ki pende kuciitabaye.

47 Mpindyewu tudi tusangana bipeta bya cyôci eci: cyàkatùkija bukwabantu bwônsò nkòong mu lufu, bwalu maamù wa kumpala pa buloba, wàkeeyemena dyumvwa dyende yêye mwine, diikàle dibengangana ne Dîyi dya Nzambi, ki kutùkijayè bukwabantu bwônsò nkòong mu lufu. Mpindyewu nwênù nudi nwitabuuja aci anyi? [Disangisha didi dyamba ne: “Amen.”—Muf.] Kadi’s ki Dîyi ndyôdi adi. Ee, mukaji yêye ùtu misangu yônsò. . .

48 Ekeleeziya, mu Bible, mmufwanyikija ne mukaji. Ne ekeleeziya leelu wa Ndaaya ewu udi mwa kwitaba dintamfu dya mêyi maswika ne twitabaayi, ne kutùkija disangisha dyônsò nkòong mu ditapuluka ne Nzambi. Bantu biine bàdi biitaba biine bintu abi abu, pamutu paa Dîyi dya Nzambi, badi menemene anu bu Eva. Ne ciine aci ncyenjiibwe misangu ne misangu, too ne mukaadibo balwe kutùkija lukongo elu lwônsò nkòong kulumusha ku Dîyi dya Nzambi.

49 Ne pàdi Dîyi dimweneshiibwa, pàdi Dîyi dibuuludiibwa, bôbò kabeena bàDiitabakù to, bwalu kabeena bacyenzaku to, bwalu bôbò mbeeyemene dyumvwa dyabo bôbò biine. “Ekeleeziya ewu wakaashiibwa kaaba aka. Nkaaba kalenga kaa dikema. Mbulongolodi bunene. Ncidimba cya musumbà munene wa bantu. Bwa cinyi butudi katuyi mwa kwikala bàà mwômò amu? Mêmè nêmmweyemènè.” Kweyemenyi dyumvwa dyebe wêwè mwine to, kadi ikala mweyemene Dîyi dya Mukalenge!

50 Mpindyewu—mpindyewu byakajikila’s, ndekeelu wa byônsò, mu lufu bwa bukwabantu bwônsò nkòong, bu mungâmbi, bya mwomumwe ne mpindyewu, ngambila bantu bààbûngi bàdi beeyemene dyumvwa dyabo bôbò biine, mêyi abo maswika ne twitabaayi, ne bikwabo, balaka mukana bamba ne: “Dîyi dya Nzambi kî ndilelela dyônsò to, ndambu wa Dyôdi adi mmusonsola kadi ndambu mukwabo kî mmusonsola to.” Mmunyi munudi mwa kwikala ne diitabuuja mu Bible kampanda, piikalà citupa Cyende ciikàle cisonsola ne cikwabo kaciyi cisonsola? Piikalàbi ne dimwepele, piikalàbi ne diyi dyamba dimwepele ndya mafi, dîbà adi cintu cyônsò mu kaabujima’s ncifwanyine kwikala cya mafi. Bikengela cyônsò ciikàle cya bushuwa, cya bushwa anu menemene.

51 Nenu bimwe bya ku bilongelu bya Bible bya ku dînà, bikònyangaja ebi, bilongesha dimanya dya bantu, didikungwija, mudibo badisangisha ne bàsômba mu nsangilu wa bantu, bamba ne: “Mpindyewu tangilaayi, bwa matuku a bishima, akamana kujika mu matuku a bapostolo.” Ne bantu bààbûngi bàdi mu bukookeshi bwa mwepiskopo anyi bwa bantu baa myânzù mitumbuke abu, mbafwanyine kusômba mwaba awu bamba ne: “Ee, bu mêmè mwa kutwa ku cyende, kakuyi mpatà to ndi

mufwanyine kwikala ewu wâlonda bwa kwangata kaaba kende.” Nwamonu’s, dîbà adi’s udi mweyemene dyumvwa dyebe wèwè mwine, pamutu paa kwikala mwimane ne makàsà abidi bwa kutwa ku cya Dìyì dya Nzambi. Ki cidi cikakeba maalu ônsò aa ncyôci aci.

<sup>52</sup> Kukaadi cikondo kampanda, muntu kampanda...Mvwa nsanganyibwa mu dikokangana pa cilumbu cya difuta dya bitadi. Ki kungambilabo, bamba ne: “Mona’s, balubuludi beebè’s badi anu bantu baudi wenzeja maalu, ngeela meeji.”

<sup>53</sup> Mémè kwamba ne: “Bu mémè ne mulubuludi mu kasumbu kaabo amu, mwikàle ne mmwenenu mushiilangane, kadi kayi muswe kwimana (Udi ubwamba awu nansha mwikàle nganyi) bwa kwamba patooke mmwenenu wende yèyè mwine pa bwalu abu to, ndi mufwanyine kuumumusha mu kasumbu kaa balubuludi.” Eyowa’s, mukalenge. Nansha cyôci cibengangana ne dyanyi diitabuuja pa bwalu abu, ndi mémè muswe bwa yèyè àmbè patooke cidiye yèyè wela meeji ne ki cilelela aci. Ki cindi mumutekele mwaba awu ncyôci aci, mbwa mmone cidiye yèyè wamba pa bwalu abu. Kadi ki citudi twètù naaci ncyôci aci.

<sup>54</sup> Monaayi ne, Yesu mmwambe, mu Yone Munsantu 10 ne: “Mikooko Yanyi mmimanye Dìyì dya mukana Mwanyi.” Dìyì dya mukana, mu bushuwa bwa bwalu, n’Dìyì Dyende, padiYe wakula apu. “Mikooko Yanyi mmimanye Dìyì dya mukana Mwanyi. Dìyì dya mukana Mwanyi ndijaadikiibwe kudiye ne, ndilelela. Ndishindikiibwe ne n’Dìyì dya mukana Mwanyi.” Mpindyewu, mpindyewu monaayi, yôyi kayeena ne cya kulonda dîyì dikwabo kana dyônsò nansha. Kayaakulondaku to. “Mikooko Yanyi mmimanye Dìyì dya mukana Mwanyi, ne yôyi kayaakulondaku mwenyi to.” Mu ngaakwilu mukwabo, kayaakuumvwaku dîyì dya cyena teoloji didi dilongeshà bibengangane ne Dìyì to. Mikooko kayeena yumvwa aci to anu mùdîbi ne mukanku, makeelela diloolo, kawuvwa mufwanyine kuumvwa mwadi wa cyokò-cyokò wa nzoolo wa cikuka awu to. Wôwò kawena wuwumvwa to, bwalu wôwò mmukanku. Nenku ncintu cimwecimwe aci kùdi mwànà wa Nzambi mulelela mulediibwe cyakabidi, udi umvwa yèyè anu maalu àdì a Nzambi.

<sup>55</sup> Mpindyewu muntu kampanda udi wamba ne: “Ee, mpindyewu tangila, udi mufwanyine kwenza *cikampanda’s*, ngeela meeji. S’cidi, mémè ndi ngiitabuuja ne kacylene mushindu *kampanda* to. Mémè ndi ngiitabuuja ne matuku a bishima akaadi mamane kupita. Ncyèna ngiitabuuja ne aci ndyondopa dya kudi Nzambi to. Ncyèna ngiitabuuja Eci to.” Mpindyewu mwena Kilisto mulelela mulediibwe cyakabidi, aci kacyakukwacikaku mu ende maci to, kèna ucyumvwaku yèyè to nansha kakese. Mene muntu udi witabuuja Nzambi, ne mwikàle mwa kubala Bible ne kumona ne Yèyè udi umwèumwè awu

makeelela, leelu, too ne kashidi, mmunyi mwitabaye cintu bu nanku's, mèmè ncyèna ncyumvwaku to.

Pa nanku, bôbô kabeena beeyemena dyumvwa dyabo bôbô biine to.

<sup>56</sup> Bidi anu bu mùdì mwânà wa—wa mu diboko. Angata mwânà wa mu diboko, alediibwe ne eyemene mu cyâdì cya mamwëndè musangu umwe cyanaana, ùmwamwa, mabeele a luuya, mweyemeje katù kende kakese aku mu cyâdì cyende, nansha mucidiye anu ne mēbà makese cyanaana amu. Munda mwa dituku dimwe anyi abidi paanyima, umuumushe kùdì mamwëndè awu kadi umufile mu cyâdì cya maamù wa bende, yêyè's neasube tukolo atu utwela muulu ne dipaasalala dya ne mwadi. Kî mmamwëndè to. Nwamonu's, yêyè ukaadi mumane kupeta cintu kampanda pa bidi bimutangila, bwalu yêyè udi citupa cya maamù ewu, kabidi bufuki bukaadi bumupetele mushindu wa kumanya mamwëndè wende yêyè.

<sup>57</sup> Nanku piikalabi ne bufuki mbupetele mwânà wa mu diboko mushindu wa kumanyaye mamwëndè, mwena munda mudiye mulediibwe awu, ambaayaaku tŭng mwapangaye kupetela, mwânà wa Nzambi udi mulediibwe ku Nyuma wa Nzambi, yêyè mmumanye Mamwëndè. Mmumanye, bwalu mmulediibwe ku Dîyì, ne yêyè udi umvwa Dîyì. Wêwè mumuteeke mu mwaba mwenyi, ncyà bushuwa ne yêyè kaakudyumvwaku bu udi mu—mu mwaba wende to, neapatukemu ne lukasa lwônsò. Bwalu yêyè udi ne, kēna weyemena . . .

Muntu kampanda udi wamba ne: “Mpindyewu anji indilabi tŭng, munanga wanyi, bwa mpindyewu's ewu ki mamwēbè.”

<sup>58</sup> Kî mmamwëndè nansha, bwalu yêyè udi ne mushindu wa kumanya mudiye citupa cya maamù ewu. Ki mamwëndè nyêyè awu, mukwabo nansha umwe kēna mwa kwangataku kaaba kende to. Yêyè mmumanye mamwëndè wende yêyè. Monaayi, mmunyi, mushindu mwine udibi nanku bulelela's we. Nzambi mmufuke cintu ne cintu bilondeshile mushindu wàcì.

<sup>59</sup> Ngombe bilondeshile mushindu wàyì. Misangu yàbùngì mu kukungwija kwa ngombe, tuvwa mwa kusaka bisumbu bijima bya ngombe ne twânà tukese twa ngombe, mvwa anu ngenza kudikonka ne mmunyi muvwatu mwa kumanya baamamwâtù sungasunga. Mpindyewu, pààyì, yivwa yipatuka yenda yipweka mikuna, ngombe yônsò ayi misambakane. Ngombe udi—udi—udi ne kânà awu, pàmwâpa kânà kaa ngombe kâdì ne nzala yàbùngì aku's nkafwanyine kuya kaamwakù ndambu maamù wa cyanaana, piikalàku ne nzala yamba kukashebeya; kadi patuvwa tuyiimanyika, mwamwa mu mpàtà, maamù awu uvwa ukosolola mu musumbà wa ngombe ne twânà twa ngombe amu too ne pavwaye ukapeta kende kânà sungasunga, ne kânà pààkù kavwa kanyeemena ku dikeba dya wakù mamwākù. Yêyè mmumanye kaamwadi kakese aku ne kôkô nkamanye disàmà dya maamù

adi. Nenku yêyè udi ùsàma ubiikila kânà aku, ne baamaamù bakwabo bàdi bàsàma mu mushindu wa wêwè kuciya mwa kudyumvwa wêwè mwine paudi wela meeji to, kadi kânà kakese aku nekapete dibiikila disunguluke dya mamwākù adi, bwalu kôkô kadi citupa cya maamù awu.

<sup>60</sup> Ne mwena Kilisto mulediibwe cyakabidi ku Dyulu, yêyè udi citupa cya Dîyì edi. Cya bushuwa. Bwa maamù wa cyanaana yêyè kaakumulondaku to. Yêyè udi citupa cya Dîyì. Udi yêyè ushaala ne Dîyì. “Piikalà mpungi upatula mwadi mulubidile, udi mwa kudilongolola ku mvita nganyi?” mwākambà Pôlò. Yêyè mmumanye mwadi wa Dîyì. Monaayi mùdi—mùdi eci nunku, cyanza cidyànjila-kulongolola cya Nzambi cyenda cibalonda too ne ku ndekeelu. Yêyè mmumanye ne ùkaavwa mudyànjila-kulongolola, ùvwa mu Bulelela bwa Evanjeeliyo. Yêyè uvwa mumanye ne yêyè uvwa mulediibwe ku Nyuma wa Nzambi. Mmumanye ne Nyuma wa Nzambi kèna mwa kuvilaku Dîyì dya Nzambi nansha, ki bwa cinyi kaakulondaku mwenyi to. Monaayi mùdi . . .

<sup>61</sup> Mvwa mupingaje mèsù mwaba ewu pa kantu kâmvwà mufunde pa kabeki mwaba ewu. Mvwa—mvwa mukàpìte ku luseke, kadi nyewu mfuma ku dimona dibala dya Mufundu, ki mèmè kudyambidila ne ndi mufwanyine kupinganyina cyakabidi ku kôkô. Tangilaayi numone mùvwà mikooko Yende Yêyè mwine midyànjila-kulongolola miMulonde, mu matuku mene a beena teoloji baa batambe bunene baa kacya twâpeta abu. Yôyi yakapatukamu buludi, bwalu yivwa miMumanye. Yivwa mimanye civwà Dîyì dilaye bwa diine dituku adi. Yivwa mimanye civwà Maasiya ne cya kwikala paakalwaYe. Ki Simona Peetelo kulwaye kudiYe, ùvwa anu “Simona” cyanaana mwine musangu awu.

<sup>62</sup> Nenku Andele nguvwa muteete kumwambila bwalu abu. “Muntu ewu m’Maasiya.” Ee, Simona, mu bushuwa bwa bwalu, ùvwa pâmwâpa mupape mutu ndambu, ne kayi muswe kuya to.

<sup>63</sup> Kadi mmwenze anu usemena mu Bwikadi bwa Yesu, paakamba Yesu ne: “Dînà dyebe n’Simona, ne udi mwânà wa Yona.” Mpindyewu tutu bamanye ne Yesu wakambila bapostolo Bende ne Yêyè ukaavwa mubamanye, ne yêyè, “kumpala kwa difuka dya dyulu ne buloba.” Bavwa byambiibwa bya meeji Ende. Ki bwa cinyi, bu muvwabi ne dimiinu adi divwa diteekiibwe munda mwende, ne bu muvwaye mumanye ne Dîyì dikaavwa dyambe ne bikaavwa bimane kulayiibwa ne Maasiya neikalè muprofeta, nenku paakamonaye aci, kulekelaye bya diloba mishipa abi. Wākamanya dibà adi ne ùvwa mwa kwimansha makondo ende awu, bwalu ùvwa mwa kuya—kuya kashaala mulobi wa bantu. Bwalu . . .

<sup>64</sup> Mpindyewu, kuvwa bakwabo bàvwà biimane mwaba awu, bààkamònà cintu cimwecimwe aci cyenjiibwe, kadi bacinyike

bôbò ne “nyuma mubi.” Abu bavwa mbeena teoloji, bwalu kacivwa mu mmwenenu wa dilongesha dyabo dya cyena teoloji to. Ki bôbò kucidyombola, bwalu bavwa beeyemene dyumvwa dyabo bôbò biine, dya kùdì balongeshi baabo; pààbì, Yesu Kilisto’s wakalwa mu dyuja dya Dìyì dya mulayi, kadi bôbò bavwa batambe kufofoma bwa kucimonabo. Bavwa beeyemene bôbò bìvwà baakwidi bambe, ne bashindameene pa bìvwà ekeleeziya mwambe, pamutu paa pa cìvwà Nzambi mwambe.

<sup>65</sup> Mpindyewu Yesu kubadyulaye bwa ciine aci. Yèyè kwamba ne: “Kenketaayi Mifundu, bwalu mu Yôyi amu mmunudi nulaka mukana nwamba ne nudi ne Mwoyi wa Cyendeleele. Kadi Yôyi ayi’s ki Yidi yimfidila Mèmè bujaadiki. Mifundu yindi Mèmè nnulomba bwa kukenketa eyi, Yôyi’s ki yidi yinwambila ne Mèmè ndi Nganyi.”

<sup>66</sup> Kadi kabavwa baswe kweyemena cìvwà Dìyì dyambe to, kadi bavwa beeyemene cìvwà dyabo dyumvwa. Bavwa bôbò beeyemene dyumvwa dyabo bôbò biine. Nenku Mifundu yidi yitwambila ne bavwa bababwikile kwîsù. Cibwikilu cya teoloji wabo bôbò biine ki cìvwà cibafofomije.

Wèwè udi wamba ne: “Mwaneetu Branham, kûkaadi ukuupuka aku ki kwèpi?”

<sup>67</sup> Kùndi anu muswe kuupuka nkwôkò eku. Cintu aci cidid munkaci mwa kwenzeka cyakabidi, mu mushindu wa ne, balume ne bakaji ne bantu nebiikalè beeyemene ekeleeziya kampanda kukaadibo bakashaale beenamù, kabayi bacyuka cìdì Dìyì dya Nzambi dyambe bwa cyôci aci to. Badi anu kacya baatungunuka ne cyôci aci, beeyemene dyumvwa dyabo bôbò biine, kadi biikalè kabayi bacyuka Dìyì dya Nzambi, byenze bu ne (kacya) Dyôdi kadituku dyanji kufundiibwa. Ndimiinu dya mwoyi wa buntu ditù kadiyi ditolweshiibwe to. Didi ne mwoyi wa mubidi ewu, kadi kadiyi ne mwoyi wa nyuma munda mwadi bwa wôwò kufuululudiibwa to. Cibwikilu cìvwà pa mpala yabo.

<sup>68</sup> Mpindyewu monaayi, bavwa ne meeji abo bôbò a cìvwà cikengelà Nzambi kwikalaYe, bavwa ne mmwenenu yabo bôbò ya cìvwà cikengelà Maasiya kwikalaYe. Kadi Dìyì’s dikaavwa dyambe cìvwà cikengela Maasiya kwikalaYe! Mpindyewu, nwamonu’s, bavwa ne dyumvwa dyabo bôbò dya cìvwàYe mwa kwikala. Kakuyi mpatà to mwakwidi munene wakamba ne: “Nwènu baakwidi baanyi bônso bàdi kwinshi kwanyi aba, mpindyewu paalwa Maasiya. . .Tudi biibake ntempelu munene mwaba ewu. Tudi benze byônso ebi. Ne Bible mmwambe ne: ‘Yèyè nealwe lubilu ku ntempelu Wende,’ ne bintu byônso ebi. PaalwaYe, Maasiya nealwe buludi apa ne neaDimanyishe kutudi twètù, wàmba ne: ‘Ki Mèmè Maasiya ewu. Nyewu ngaafiki. Ki Mèmè ewu Maasiya unuvwa anu bindilendile awu.’” Ee, paakalwaYe mu bulelela, Yèyè wakalwa mu mushindu mushiilangane menemene ne wùvwàbo bôbò badyelela meeji ne

ki wôwò awu, kabaakaMujingulula to. Kabaakamanya ne Yêyè uvwa Nganyi to. Kadi Bende. . .

<sup>69</sup> Kaa, bu ne. . .kadi bu cyena lubombo cikwabo cilwe mwaba awu kwamba ne: “Ki mêmè Maasiya ewu. Ndi Docteur *Kampanda*”? Nunku’s mbiitabuuje ciine aci.

<sup>70</sup> Kadi paudi ulwa kùdi Muntu udi mulela ku dilediibwa ne luumu lubi lwenda luMulonda, kayiku ne dilonga dya kalaasa dya mu cilongelu nansha cimwe civwayeYeku mubwele kacya, bwa kulonga, kakuyiku seminere uvwaYe nende, kayi ne karta kaa buumambala nansha kamwe; kadi Yêyè uvwa dyumvwija dya Dîyi dya Nzambi, dimweneshiibwe. “Byenzedi, bìndi Mêmè ngenza, ki bìdi binwambila ne Mêmè ndi Nganyi. Pìikalàbi ne Mêmè ncyêna ngenza byenzedi bìvwà bilayiibwe ne Nêngenzè to, dîbà adi kanuNgiitabuuji to.”

<sup>71</sup> Nenku katwenaku mwa kwangata cyôci aci bwa dituku edi anyi? Pàdi Nyuma Mwîmpè ulwa, cidibo baswe kwangata bwa cikondo kampanda cikwabo, padiYe ulwa mu cyenzedi ne dilejea dya patooke dya bukole Bwende bwa Mwoyi wa Cyendelele, bantu mbaswe kuciinyika ne—ne “dikolesha dya maalu dya cisuku.” Bwa cinyi? Mbeeyemene dyumvwa dyabo bôbò biine, kî n’Dîyi dya Mukalenge nansha. S’nudi bamanye ne aci ncyà bushuwa.

<sup>72</sup> Dimanyishiibwa, didyumvwijila dya Yêyè mwine dya Nzambi, ndimweneshiibwa dya mulayi.

<sup>73</sup> Pàmwâpa nêncyâmbè, ncitookesha bikole ndambu. Pàdi Nzambi wakula Dîyi, Yêyè kêna dijinga dya muntu kampanda mulume anyi mukaji, anyi nî nganyi mukwabo, bwa kwambaye cidì Aci cyumvwija nansha. PaakambaYe ne. . .Ee, wêwè udi wamba ne: “Nzambi uvwa muswe kwamba *cikampanda*.” Nzambi mmuswe kwamba anu cidìYe wamba ne ncidiYe muswe kwamba aci. Nwamonu anyi?

<sup>74</sup> Mpindyewu Yêyè udi umvwija Dîyi Dyende Yêyè mwine munyi? Mu kuDyuja. Bible wakamba ne: “Virgo neimite difu,” yêyè kwimita. Aci kacyna cikengela dyumvwija kampanda nansha dimwe to. Nzambi wakamba ne: “Bukênkè bwikalêku,” ne bwakiikalaku. Aci kacyna cikengela dyumvwija kampanda nansha dimwe to.

<sup>75</sup> Nzambi wakamba, kabidi, mu matuku a ndekeelu aa ne Yêyè neapongolole Nyuma Mwîmpè Wende pa musunya wônsò, ne Yêyè mmucyênzè. Aci kacyna cikengela dyumvwija kampanda nansha dimwe to. Aci cidì cikengela anu diciitaba, muntu kampanda bwa kwitaba cidì Nzambi mwenze. Kacyna cikengela dyumvwija kampanda to. Nzambi udi umvwija Dîyi Dyende Yêyè mwine. Nzambi wakalaya bintu bitudi tumona ku dituku ne ku dituku ebi, ne, Yêyè neâbyênzè mu dituku dya ndekeelu.



<sup>76</sup> Bantu leelu ewu, anu muvwabi mwine musangu awu amu, badi beeyemena dyumvwa dyabo bôbô biine. “Mpaasata wanyi udi wamba ne ‘ndikolesha dya maalu.’” Kadi’s Bible mmwambe ne necyenzeke. Wêwè neweyemene dyumvwa dya nganyi?

<sup>77</sup> Bible mmulaye mu matuku a ndekeelu, ne, Cikondo cya Ekeleeziya wa Laodikiya necilwe cibanji cya dikema, ne necilwe mu didikumbanyin- . . . anyi ne, mu didikumbanyina dyabo bôbô biine ne: “Ndi mubanji. Ncyêna dijinga ne cintu to. Ndi musômbe bu mukalenge-mukaji.” Ne yêyè mwine’s mmubanji. Ne Yêyè mmwambe ne: “Kwêna mumanye ne udi mwena dikenga to.” Mpindyewu ncikondo cya ekeleeziya mu kaabujima, ekeleeziya! “Kudi ekeleeziya wa Laodikiya ne: ‘Udi butaka, mpofu, mupele, mwena dikenga, kadi kwêna mucimanye to.’” Musômbe mu mabanji ende, binunu dikumi misangu binunu dikumi, ne binunu bya bidimba, mabanji a buloba bujima mu cyanza cyende, pamwe ne ônsò. Ônsò masanga, leelu wa Ndaaya ewu, ne ekeleeziya wa Katolike ne beena Mishònyì, bônso pamwe, bu mukaadibo bendela pamwe emu, bôbô’s badi ne mabanji a buloba bujima.

<sup>78</sup> Twêtù’s tudi bacyome mu ditunga edi, bambe ne kutwa cinù panshi. Tudi tusomba mu mfranga ya bitadi biikalà ne cya kufucilbwa mu bidimu makumi anaayi kuumukila ku mpindyewu, mudibo bangambila, mudibo bambe mu *Life Line*. Bitadi, byena mfranga yitudi munkaci mwa kutuula mpindyewu eyi abi, mbiikalàbo mwa kufucisha mu bidimu makumi anaayi kuumukila ku mpindyewu. Mwikulwanyì mukese wa balume ewu, bu Yesu mwa kunenga, bitadi byafutaye paakumbajaye bidimu makumi anaayi abi, ki byena mfranga yitudi munkaci mwa kutuula mpindyewu abi. Tuyitùma bwa kwambulwisha matunga a ku baabèndè, pàdì ba-Indiens beetu twêtù ne bakwabo biikalà bafwa ne nzala; tuteeta kusumba bulunda. Bulunda kabatu bàbùsùmba to. Mulunda kabatu bàmusùmba to. To, kadi ki citudi twêtù munkaci mwa kwenza’s. Mushindu awu ki utudi bateekiibwe, kufucisha bantu bitadi ku kantu ne kantu kadibo mwa kupeta aku, citadi, citadi, citadi. Ne katwakupatukaku mu mabanza a mvita to munda mwa—mwa nkama ya bidimu yicidiku eyi, mùndi ncinka, mudibo batubweje kùdì beena cididì emu. Kadi mpindyewu kabivwaku bikengela bwa twêtù kwikala mushindu awu nansha. Kakwenaku kabingila nansha kamwe bwa twêtù kwikala mushindu awu to.

<sup>79</sup> Kadi ekeleeziya, yôyì miine, yikaadi milwe mibanji. “Cibwîpì menemene ne mabanji a buloba bujima,” mùdì Bible wamba, “adi asanganyibwa mu ekeleeziya wa Katolike.” Ki bwa cinyi Russie mmuumwipate, ki bwa cinyi Russie mmumuushe mu bwobumwe nende. Aci ki civwà muji mwine wa communisme, bwalu ekeleeziya wakalongesha muvwaye cintu kampanda, kakuyi ciine cya nsongo cipite bakwabo baa pa buloba nansha.

<sup>80</sup> Patuvwa mu Finlande mwamwa, mwânà wa balume mutekete awu wakabiishiibwa ku bafwe. Ki basalaayi baa beena Russie bàba biimane basulame, kwambabo ne: “Twètù netwakidile Nzambi udi mwa kubiisha bafwe.”

<sup>81</sup> Twètù tudi benze mangumba, ne bilongelu ne—ne bitanda, kadi kupangila mwa kwenza cyàkatwàmbilà Yesu bwa twètù kwenza, civwa “Kuyiisha Evanjeeliyo.” Tudi twètù bateete bwa kulongesha baa pa buloba tulaasa. Yèyè kaakambaku ne: “Nulongeshe baa pa buloba tulaasa; ewu yònsò wàlonga kalaasa neasungidiibwe” to. Bidi bikengela bwa wèwè kulediibwa cyakabidi, kuujiibwa tente ne Nyuma. Ki bwa cinyi tudi bapangile badye ne butu, myaba yònsò. Nwamonu’s, tudi bapete mabanji, tudi bapete cintu ciine.

<sup>82</sup> Mpindyewu cìikalà mwa kwenzeka ncinyi? Kadi pìikalà ekeleeziya ewu, Nsangilu wa Maeeleeziya wa Buloba bujima ewu, mwa kwendela pamwe, kanwenaayiku mwa kumona ne wìkala mwa kulombolangana nganyi anyi? Nwènù ba-Méthodistes ne ba-Presbytériens kanwenaayiku mwa kuumvwa ciine aci anyi, bakwabo baa kunudi, nansha too ne beena Mpenta mene? Nwènù nyawu nwamba munwabenga bwa kubwelamu. Anyi nenubwelemu anyi nenwìkalè ne cya kuupula dingumba dyenu adi. Nenwènzè anyi eci anyi eci. Ncyaci cidì anu kumpala kwenu menemene, bikengela anu nwènù bacyènzè. Ndyenzejangana dya ku bukole, cimanyinu cya nyama wa lwonji. Nenku ki cyòci aci, menemene. Kakuyi mpatà to cyena mangumba (mèmè ndi mwa kucijaadika ne Bible) ncimanyinu cya nyama wa lwonji. “Yèyè awu uvwa mmukaji wa masandi; ùvwa ne bânà baa bakaji bandumba.” Ne tudi bamanye ne aci m’Mbulelela. Ntendeleelu mudilongolwela, cidì cibengangana ne Diyì, ne ncifwilakanyi ne Kilisto mu mèyi aci makulu. Kì mbwena kwamba ne byònsò bìdimu mbifwilakanyi ne Kilisto to; kadi mu mèyi àci makulu, ndongolwelu waci awu ngudi mufwilakanyi ne Kilisto, bwalu udi ubengangana ne Diyì dya Nzambi. Ndongolwelu yònsò udi mudilongolwela udi mushindu awu.

<sup>83</sup> S’ki bwalu abu, nwamonu’s, nudi beeyemene dyumvwa dya muntu mukwab- . . . dyumvwa dyende yèyè, pamutu paa nwènù kweyemena dyumvwa dya Nzambi, ku cidì Nzambi mwambe bwa cyòci aci. Ki cidì cyènza ne cìikalè cibi. Nsongaalume yidi yiya ku maaseminere àdì àfila dilonga dîmpè dya kalaasa, baya ku bilongelu bya Bible ebi, bya ku dînà’s. Ne pàmwäpa badi ne—badi ne dibiikila dya kùdì Nzambi mu mwoyi wabo. Kadi dya bapatukamu nenku biikàle ne mitu mipaya tente ne mmwenenu umwe, wa ne: “*Kampanda* ngwâkacyàmba, Mwepiskopo *Kansanga*. *Kankenga* ngwâkacyàmba. *Kampanda* awu ngwâkacyàmba. Nsangilu wa bantu’s mmupunge dîyi ne, bivwa bikengela kwikalaci mushindu *kampanda*.”

<sup>84</sup> Wêwè kucyuku cidi nî nganyi nî nganyi wamba to! Yesu mmwambe ne: “Dîyi dya muntu yônsò diikalè mashimi, kadi Dyanyi Mêmè diikalè Bulelela! Nansha dyôdi diikalè dya nganyi, Dyanyi diikalè Bulelela!”

<sup>85</sup> Mpindyewu mmunyi mutudi tumanya cidi Bulelela? Padi Bible wamba ne cintu kampanda necyenzeke, ne cintu kampanda necyenzeke, pàaci cyenzeka mushindu awu.

<sup>86</sup> Mpindyewu, Bible mmwambe ne: “Munda mwende muvwa mabanji a—a buloba bujima”: ngôlo, argent.

<sup>87</sup> Mpindyewu piikalabi ne twêtù tudi pa cipiminu cya ngôlo, ne biikalè bacyome, mpindyewu ciikalà mwa kwenzeka ncinyi? Ciikalà mwa kwenzeka ncinyi? Nudi bamanye’s, babanji baa ditunga edi, byapu binene ebi, ne benji baa wiski ne benji baa mfwanka, ne bikwabo bya mushindu awu, kabaakutwala bwa kushintula lupetu to, pa nanku cintu cimwepele cidi cikengela bwa twêtù kwenza nkusomba mfranga ayi. Kadi kudi mwaba anu umwepele utudi mwa kuyisomba. Ne patudi tuyisomba, tudi tusumbishila bwanaabuta bwetu ku cyôci aci. Neya bushuwa. Dibà adi cinwikalà mwa kwenza ncinyi? S’nwashaadi cintu cya cyôci aci, cya ndongolwelu awu. Kakwena cintu cikwabo nansha cimwe to, cinudiku mwa kwenza.

<sup>88</sup> Kaa, balumyana, kanwikadi nwela meeji ne ndi... Nudi mwa kwela meeji ne ndi mupâlè. Kadi dyàpùwishiibwà anu dîyi dyanyi edi kudi lufu, mikaba ya mêyi eyi neyitungunuke anu ne kwediibwa, nenku nenujingulule ne cindi mwambe aci ncyenzeke. Ndi mufwanyine kwikala muntu wa mutambe kukutakana bwa kwangata kaaba kândi mwangate bwa kwimana aka, bwa kubengangana mene ne ciine cintu eci, ndi—ndi mufwanyine kwikala—ndi mufwanyine kwikala mbengangana ne Nzambi, ndi mufwanyine kwikala mbengangana ne cyônsò cidi ciikalè Nzambi, bu byôbi ne mêmè (bu byôbi ne mvwa ne) mutupakane mu ngeelelu wanyi wa meeji ne mu dibikiidiibwa dyanyi. Cintu aci nunku ncifwanyine kwikala cibengangane ne Nzambi. Kadi ndi mwangate kaaba kaanyi aka bwalu ndi ncimona mwaba ewu mu Dîyi. N’Dîyi dya Nzambi. Pashiishe ndi ncimona cishindikiibwe, cijaadikiibwe ne m’Bulelela. Ki dyumvwija ndyôdi adi didi Nzambi ufila dya Dîyi Dyende. Dyumvwija dya Nzambi Yêyè mwine dya Dîyi Dyende mmushindu udiYe uDishindika ne uDivwija dilelela.

<sup>89</sup> Bafaalesa aba bavwa bampofo bwa cinyi? Cyakabàvwija bampofo menemene aci ncinganyi? Bwalu kabavwa baswe kwitaba dibuulula anyi dishindikiibwa dya Dîyi to.

<sup>90</sup> Nenku ki bwa cinyi lelu wa Ndaaya ewu ekeleeziya yidi mpofo, mbwalu kî mmiswe kwitaba dibuulula didi munkaci mwa kushindikiibwa to. Piikalà Dîyi dyamba nanku, ne ciikalè cibuuuludiibwa, ne pashiishe cijaadikiibwa, kadi kabayi anu baCiitaba to.

91 Ki bwa cinyi beena Yuda aba, beena Yuda too ne leelu ewu, kî mbaswe to. Kwêna mwa kubambila bwa Kilisto to, bwalu cibwikilu cîcîdi anu pa mpala yabo, bafofomijiibwe.

92 Ne ekeleeziya, kwêna mwa kubambila bwa Evanjeeliyo mu kaabujima ne bwa bukole bwa Nzambi to, bwalu nzambi wa buloba ebw ukaadi mubafofomije bwa kabamonu malelela a Nzambi to, nenku mbeeyemene dyumvwa dyabo bôbô biine. Pâdi bakaji babwela mu ekeleeziya ne babebula nsuki yabo, s'mbwalu bampaasata baabo badi babambila ne: “Kaa, s'bidi anu bîmpè. Muntu awu mmupâle.” Kadi's Bible ngudi mwambe ne mmwenge bibi padiye ucyenza apu, Nzambi útú mubenge bwa kwandamuna ku disambila dyende. Ne bamwe bakaji badi benza cintu cikwabo cya bundu, úteeta bwa kwikala muyiishi, díbà adi yêyè's wênjì bintu bibidi. Bible mmwambe ne kabivwa bikengela bwa kwenzaye cyôci aci to, nansha cimwe cya ku cyôci aci. Kadi bulongolodi bwa ekeleeziya nebùcítàbè, bumujidila mu mudimu awu ne bumutuma uya. Badi beeyemena dyumvwa dyabo bôbô biine!

93 Dìyì dya Nzambi dimwepele ditèèka pa kaaba kaa cyanaana, anyi dyumvwija bibi, anyi Dyôdi kadiyi diitabiibwe to, cidi cikosa Munyoololo mujimà. “Muntu kaakwikala ne mwoyi anu bwa dyâmpà nkaayaadi to, kadi ku Dìyì dyônsò didi dipatuka mukana mwa Nzambi.”

94 Bwa cinyi mùdìbi ne, nwênù bakaji, nudi nungumvwa nyiisha mbenga bintu ebi, bya divwala dya tuputululu, ne bilaabu bya kwîsù, ne—ne bya myòdelè ya nsuki mibebula ebi, ne bintakanyi bya mishindu yônsò abi, kadi cidimu cyônsò pândì ngaalukila nudi basòmbè anu mu ngiikadilu umwèumwè awu? S'mbwalu nudi beeyemene dyumvwa dyenu nwênù biine pamutu paa Dìyì dya Mukalenge.

95 Kabidi, nwênù bampaasata, bwa cinyi kanuyiku nusukula ekeleeziya wenu? S'mbwalu nuyaaya ku twitabaayi yenu ya cyena mangumba ayi pamutu paa Dìyì dya Mukalenge. Cya bushuwa's. Kanwikadi nweyemena dyumvwa dyenu nwênù biine to. Ee, kanwikadi nweyemena dyumvwa dyenu nwênù biine to, kadi eyemenaayi Dìyì dya Mukalenge.

96 Kî mbafwanyine kuciitaba to, bwalu kî mbafwanyine kwitaba dishindika to. Yesu wakalwa ne E—Evanjeeliyo, anu menemene mwakambaYe ne Yêyè nealwe amu. Nansha mene misangu yàbûngì. . .

97 Yone wakapeta cibwejàkàjì ndambu paakeedibwaye mu buloko, nenku yêyè—yêyè wakapweka kuntwaku. . . Kadi pende's úkaavwa muyiishe ne “Kuvwa kulwa Maasiya, Yêyè uvwa ne cipeepudi mu cyanza Cyende; Yêyè uvwa mwa kukezula cishiipwilu Cyende cyônsò nkòong, ne kwosha bisote ne kapyà kàdì kakayi mwa kujimiibwa, ne kukungwija blé mu diyeeba.” Nyuma wa Nzambi mwikàle upatuka, úfúkuka

munda mwende cyenze bu—cyenze bu mushimi. Ki pashiishe paakalwaye kumona Yesu umata mu cyalu, Muntu mukese, mupole, wa mushindu mupwekele mwikàle wa basaka eku ne eku, unyeemena *apa*, bwa kusungila mwoyi Wende, ne *kwaka*. Mona's, bôbô kabavwa . . .

<sup>98</sup> Yone kavwa mwa kucyumvwaku to, pa nanku ki kutumaye bamwe baa ku bayiidi bende bwa kuya kajandwila kùdi Yesu aku ne Ûvwa cya bushuwa Yêyè awu anyi. Ndipwekeshiibwa dya milongo kaayi edi bwa Yesu! Paanyima paa muprofeta awu mumane kwimana mu mâyi, ne Dîyi dya Nzambi, mwambe ne: “Mvwa muMumanye, bwalu mvwa mumone kùdi—kùdi Nyuma Mwîmpè, mwenze bu nyuunyi wa nkuci, Nzambi utuuluka mu Dyulu mwenze bu nyuunyi wa nkuci ne ubwela munda Mwende, ne mêmè kuumvwa Dîyi difumina mu Dyulu, dyamba ne: ‘Ewu m’Mwan’Aanyi munanga,’” kadi pashiishe Yone kwambaye ne: “Ndaayi, nuMukonkebi ne Ûdi cya bushuwa Yêyè awu anyi, anyi—anyi—anyi—anyi twindile mukwabo?”

<sup>99</sup> Mpindyewu Yesu kaakamutuminaku mukanda kampanda wa kumona mwa kuditwala bîmpè mu buloko, anyi wa ne bivwa bikengela kwikala wa mu ekeleeziya kampanda to. Kadi Yêyè wakamba ne: “Anji shaalaayi mwaba awu katanci kakese bwa nutangile bidî byenzekà, nenku pashiishe nuye kaleeja Yone bintu binwikalà bamone byenjiibwe abi,” bwalu byenzedi Byende bivwaYe wenza bivwa bishindika ne Yêyè ki uvwa Maasiya awu, Mwânà wa Nzambi. “Dyakalenga didi kùdi ewu udi kayi ulendwishiibwa bwanyi Mêmè.”

<sup>100</sup> Bâàbûngî menemene bakaadi balendwishiibwe. Bantu bâàbûngî bâtu balendwishiibwa anu bipeepele nunku bwa Dîyi dya Nzambi. Dyôdi—Dyôdi ndibengangane, bôbô mbaswe kweyemena dyumvwa dyabo bôbô biine. Kî mbaswe kwangata Dîyi dya Mukalenge to. Nenku badi ne cya kwenda anu mushindu uvwabo—uvwabo balongeshiibwe bwa kwenda awu. Ne mushindu mwine wûtùbo balongeshiibwe awu, ki ùdi ekeleeziya wabo mweyemene's. Nansha byôbi ne Nzambi mmulaye ne Yêyè—Yêyè nealokeshe mvula, kupeta mvula mu dinda, kadi ekeleeziya mwambe ne “aci ndukutukutu,” bôbô mbafwanyine kwitabuuja ekeleeziya pamutu paa Nzambi. Mbwa cinyi abu? Mbalediibwe kùdi ekeleeziya.

<sup>101</sup> Kadi muntu udi mulediibwe kùdi Nzambi, ngwa ku Dimiinu dya Nzambi. Ne Dimiinu dya Nzambi n’Dîyi dya Nzambi, ne yêyè udi ne mwoyi anu ku Dyôdi adi. Dyôdi adi ki wende Mwoyi.

<sup>102</sup> Mpindyewu, bôbô bavwa beeyemene dyumvwa dyabo bôbô biine, kadi kabavwa baswe kweyemena Dîyi dya Nzambi to. Bôbô's bavwa bamanye civwà bwalu. Civwa mu Mifundu. Bôbô baakaciinyika ne “nyuma mubi,” Muntu awu's. Mbwa cinyi abu? Mwakwidi wabo wakamba ne: “Muntu yônsô wadidinga

anu kuya kateeleja Muntu ewu uyiisha awu, neipaciibwe mu nsunàngòngà.”

<sup>103</sup> Musangu kampana wàkondopiibwà muntu uvwa mpofo awu, kùdì Yesu, nansha baledi bende mene, pààbò basanke bikole bwa dyondopiibwa adi, kadi baakaciina bwa kujikula ne Yesu ngwàkacyènza. Eyowa’s.

Yèyè kwamba—yèyè kwamba ne: “Ewu mmwaneenu mulela anyi?”

Bòbò ne: “Eyowa.”

Yèyè ne: “Udi mumwondope nganyi?”

<sup>104</sup> Bòbò ne: “Ncyèna—ncyèna mumanye bwalà.” Yèyè ne: “Yèyè ukaadi muntu mukole, mukonke yèyè. Yèyè, s’ùdi mwa kudyakwila.”

<sup>105</sup> Bwalu, bakaavwa bambe, ne: “Muntu yònsò wèyemena Dyende dyumvwa awu, dyumvwa dya Kilisto,” pamutu paa dyumvwa dyabo bòbò, “ùvwa mwa kwipaciibwa mu ekeleziya wabo.” Mpindyewu aci kî ncintu anu cimwecimwe aci anyi? S’nnwènù bândì ngeela lukonko lwa buludi abu. [Disangisha didi dyamba ne: “Amen.”—Muf.] Ncya bushuwa. S’ncizole cintu anu cyòci cimwecimwe aci. Cìdì Nzambi wenza nansha ciikàle cinyi, bidi bikengela ciikalè anu bilondeshile dyumvwa dyabo bòbò, kacyi cìdì Nzambi ushindika ne ki Bulelela aci to. Mpindyewu, nansha nanku, muntu awu uvwa yèyè ne dyandamuna.

Awu ne: “Udi mukwondope nganyi?”

Yèyè ne: “Udibo babiikila ne n’Yesu wa mu Nazaleeta awu.”

Awu ne: “S’ngèngèzàmpèkààtù. Twètù katwena bamanye kudiYe mufumine to.”

<sup>106</sup> Yèyè ne: “Mpindyewu abu bwalu’s bwakolu. Nwènù aba bàdì ne cya kwikala balombodi baa dībà edi. Kadi’s ki Muntu ewu muntabeeje mèsù, cintu cìtù kacyikù cyanji kwenzeka kacya dyulu ne buloba byabanga to, kadi nwènù nudi nwamba munudi kanuyi bamanye kudiYe mufumine.” Kaa, ekelekele!

<sup>107</sup> Bwa cinyi? Bavwa beeyemene dyumvwa dyabo bòbò biine pamutu paa Dìyì dya Mukalenge. Bwalu Yeshaayi wakamba ne: “Bampofo nebamone, balema nebatupike bu kashà kaa mpànga, bipeela nebitudike ne disanka.” Kadi nudi numona ne bòbò bavwa beeyemene dyumvwa dyabo bòbò biine, kabayi beeyemene Dìyì to; ndongolwelu wabo bòbò biine uvwabo badyènzèle’s.

<sup>108</sup> Mpindyewu, monaayi ekeleziya ya leelu ewu eyi mudiya yenza cintu cimwecimwe aci. Bakaadi benze cisa cya dyumvwa ditambidile, mu ndongolwelu yabo ya cyena mangumba ayi. Nenku, badi ne dyumvwa dya ditambidile dya dikema, mu mushindu wa kabayi baswe muntu nansha umwe

ubwelakanamu to, bwa muntu nansha umwe kabwelakanyimu to pìikalàye kayi wa mu cisumbu aci.

109 Kanungambidiku to; mêmè ntu musòmbèle mu Tucson, mu Arizona. Ndi mulwemu kukaadi bidimu bisatu, mvwa mudisangishe ne nsangilu wa maekeleeziya, kadi mêmè kwamba ne: “Mêmè ncyêna mulwe bwa kubanga ekeleeziya to. Ndi mulwe bwa kwikalaku neenu mu bwobumwe. Ndi mulwe bwa kunwambulwisha. Mêmè ntu mpandanjila, mutangadiki, ki cyònsò cindi ngenza ncyôci aci.”

Bòbò ne: “Udi mulwe muneemu bwa kubanga ekeleeziya anyi?”

110 Mêmè ne: “To, mukalenge. Ndi mulwe muneemu... Mêmè dijinga ne ekeleeziya, ndi nende mu Indiana.” Mêmè ne: “Ndi mulwe muneemu bwalu Mukalenge mmundombole mu cikeena-kumona bwa kulwa muneemu. Nënshaalè bwa cikondo kampanda mpindyewu, amba anu Yêyè mundombole bwa kuumuka kuya, kadi ncyênàku mulwe bwa kubanga ekeleeziya to. Ndi mulwe mbwà kunwambulwisha nwênù bàrà beetu.”

111 Aci kukaadi bidimu bisatu. Ncítukù mubiikidiibwe ku mwaba nansha umwe to. Bwa cinyi? Bwalu kwakenzeka cisangilu anu paanyima menemene paa cyôci aci, e kwambabo ne, muntu yêyè anu mudidinge mumpicishe mu cyambilu cyende, bavwa mwa kwipata muyiishi awu. Nwamonu anyi? Bwa cinyi? Beeyemene dyumvwa dyabo bòbò biine! Cya bushuwa’s, abu’s mbaa ku dînà, badi badyenzela dyabo dyumvwa dya ditambe kutumbuka.

112 Wêwè kuyi mufundishe dînà dyebe mu mukanda wabo bòbò awu to, wêwè’s newikalè... udi mujimine. Mwambi kampanda ngwâkangambila nanku. “Kaa,” mùdi wêwè wamba, “awu’s uvwa ngwa mu matalà’s.” S’uvwa mwena Mpenta.

113 Jack Moore ne mêmè tuvwa basòmbèle mwaba awu munkaci mwa kumuteeleja mu Dallas, Texas. Yêyè kwamba ne nebikengele bwa yêyè kukupulaku anu muntu kampanda mu mukanda.

Mêmè kwamba ne: “Bwa cinyi?”

“Bwalu mmubwele mu dyumvwangana neebe.”

Mêmè ne: “Ee, dikùpùlăku’s.”

Yêyè ne: “Ee, dîbà adi yêyè’s mmujimine.”

Mêmè ne: “Mujimine?”

“Mona’s,” mwakambaye, “dînà dyende dyôdi kadiyimu to!”

114 Mêmè ne: “Wamba mùdi mukulu wa distriki kadi witabuuja ciine aci amba’s?”

Yêyè ne: “S’ki bulelela mbwòbù abu.”

115 Mémè ne: “Kosa telefone awu, mukalenge. Wèwè, wèwè... Aci kî nngàsà wa Nzambi nansha, aci—aci, wamonu’s.”

116 “Bwalu ku Nyuma umwe tudi bônso babatijiibwe mu Mubidi umwe, ne balwe bidimba bya Mubidi awu.” Nansha cimanyinu cyûdi wèwè naaci pambidi peebe ciikàle cya bishi, aci kaciyena ne bwalu ne cyôci aci to. Kakuyi mpatà to wèwè udi mwena Kilisto nku Dilediibwa. Ki mushindu umwepele ngwôwô awu, mushindu umwepele wûdiku mwa kwikala; kî nku dikashaala mwena cikampanda to, kî nku twitabaayi to, kî nku disalula dya *cikampanda*, anyi ku dyambulula dya *cikansanga*, anyi ku cintu cikwabo nî ncyà bishi, anyi ku tulaasa tulonga, anyi ku teoloji to. Wèwè udi mwena Kilisto mpaudi ulediibwa cyakabidi, ne kwèna mwa kulediibwa cyakabidi paudi kuyi musungudiibwe bwa kulediibwa cyakabidi to. “Bwalu muntu nansha umwe kèna mwa kulwa kûNdi piikalà Taatù Wanyi kayi mumukoke to, ne bônso bàdi Taatù Wanyi muMpeeshe nebalwe.” Amen. “Mémè nèmmbiishè ku lufu ku dituku dya ndekeelu.”

117 Bilongelu bya Bible bya ku dîna bitudi naabi ebi, nebyâmbè, nebyeyemene dilonga dyabi byôbi biine. Kaa, ekelekele. Bôbò abu, nansha cîdi Dîyî dyamba ciikàle cinyi, bôbò badi mwa kucyumwija kucitookesha, kaa, biikàle bumvwijangana bôbò nkaayaabo, baciitabuujiangana munkaci mwabo, ne bantu baa mushindu wabo bôbò abu baciitabuuja, ne: “Matuku a bishima akaadi mamane kupita. Cintu pààci ne mmuprofeta, baprofeta, ne bapostolo kacitukù to. Cintu pààci ne mmapà a dyondopa kacitukù to, ne bikwabo. Byônso abi byakamana kujika anu kale kwônso aku mu matuku a Bible.” Bôbò nkaayaabu badi mwa kwitabuujiangana aci.

118 Nudi bamanye ne, Bible mmwambe ne: “Udi mwa kwitabuuja dishima ne kupiishiibwa ku dyôdi.” Nwamonu’s, aci m’Bulelela bwa menemene. Badi benza, cîdi Dîyî dya Nzambi dyâmba nansha ciikàle cinganyi, badi beeyemena dyumvwa dyabo bôbò biine. Bôbò, badi beeyemena dyôdi adi, badiitabuuja, beela meeji ne didi Bulelela. Udi mwa kutungunuka ne kwitabuuja dishima, misangu ne misangu ne misangu, too ne mwashaaladi Bulelela kûdi wèwè. Aci’s ncyà bushuwa.

119 Kadi mmunyi mutudi twêtù tumanya ne m’Bulelela anyi kî mbwôbò? Nzambi udi ujaadika ne m’Bulelela, bwalu budi mu Dîyî Dyende ne Yèyè mwikàle uDishindika. Yèyè udi wenza dyumvwija Dyende Yèyè mwine dya Dyôdi adi.

120 Bôbò badi benza bishi, bwa kufika too ne ku ciine eci? Badi bacyenza ku nkoleshilu wabo mulenga, dilonga dyabo dya tulaasa, ku mishindu yabo ya dyumvwa dya ku—ku dipolome dyabo dya docteur, ne bikwabo, bwa ne mbafulmine ku seminere kampanda ne mbalonge byôbi bintu ebi.



121 Kadi tangilaayi, nwênù balunda, teejeaayi. Kaaba nansha kamwe mu Bible katwena balombiibwe bwa kuumvwa to. Katwena balombiibwe bwa kuCyumvwa to. Tudi balombiibwe bwa kuCiitabuuja. KuCiitabuuja ku cinyi? Ku diitabuuja. Wèwè uCyumvwa, dibà adi aci's cyavwiji diitabuuja cyanaana. Kwèna mwa kuCyumvwa to, kadi udi uCiitabuuja nansha bya munyi. Bu ne mvwa mwa kuumvwa Nzambi, nunku kabivwa bikengela bwa mèmè kwitabuuja Nzambi to. Mèmè ncyèna ngumvwa Nzambi to. Muntu nansha umwe kèna umvwa Nzambi to. Ncyèna mwa kuumvwa Dìyi dya Nzambi to, kadi ndi nDiitaba. Ndi n'Diitabuuja. Ncyèna mulombiibwe bwa kuDyumvwa to.

122 To, ncìtu muye ku seminere nansha umwe ne ku dyumvwa dyònsò dinene dya dimanya dya muntu pa Cyòci aci to. Ndi mèmè mumanye anu ne Bible mmwambe Cyòci aci ne: “Yesu Kilisto udi umwèumwè awu makeelela, leelu, too ne kashidi,” ne ndi mMukeba mu mushindu umweumwe awu. Ndi mumanye ne Yèyè wakalaya civwaYe mwa kwenza mu dituku edi, ndi nkeba bwa Yèyè kucyenza ne Yèyè udi ucyenza. Ncya bushuwa. Yèyè wakalaya ngàsà, mèmè kumukeba e kumupeta. Yèyè wakalaya dyondopa, ndi ndiitabuuja ne ndi mudîtàbe, ne ndi mudipete.

123 Mpindyewu ncyèna muswe kunwangata dibà dyenu dipitepite bûngì to, kadi ndi muswe kunulombaku cintu cimwepele panwikalà baswe kuntwalaku bwa kasunsa kamwe, bwa mèmè kwangataku bamwe baa ku bàvwà kabayi beeyemene dyumvwa dyabo bôbò biine abu; bamwe bantu baa mu Bible, anu bakese cyanaana, bàvwà kabayi beeyemene dyumvwa dyabo bôbò biine abu, nansha mùvwà dyumvwa dya cikondo cyabo diikàle cinyi.

124 Twangataayi, cileejele, Noa. Noa uvwa ne mwoyi mu cikondo cya bukebikébi bunene bwa maalu a mamanya. Mu matuku a Noa, pàmwàpa bavwa biibaka nzubu ya bipaapu bya misaka, bidibo kabayiku mwa kwenzulula to. Mpindyewu katwena ne cintu nansha cimwe cya kwenza naaci biine abi to, cintu nansha cimwe cya kujuula naaci mabwe manenaanaale awu bwa kuàbàndisha kuulu kwaka. Kì mbafwanyineku kucyenza to, leelu ewu. Mu matuku awu, bavwa ne mushindà wa mushindu kampanda uvwabo beela mu mpenci bwa kuvwija bilàmbà byangata mmwenekelu wa mu bufuki too ne leelu ewu. Bavwa ne manga a dibenga kubola avwabo mwa kulama naawu bitalu bwa kabibolu; twètù katwenaku bafwanyine kubyenza to, leelu ewu, bu ne bivwa bikengela bwa twètù kubyenza. Kùdi . . . mamanya àbûngì atùkaadi bajimije. Dituku divwaye yèyè ne mwoyi adi, muvwa mmu cikondo cya maalu a mamanya a meeji matwe.

125 Yesu wakaciteela, ne cikondo cya mushindu umweumwe awu necyalukile cyakabidi kumpala kwa Yèyè kupingana ne: “Bwalu anu mwakadibi mu matuku a Noa.” Mpindyewu

nenwitabuuje, cyôci aci, kî mmwômò anyi? Nudi nwitabuuja ne Yesu ngwákamba aci anyi? Nudi nwitabuuja ne tukaadi baalukile ku cikondo aci anyi? Mpindyewu aci cidid mu Mukanda wa Luuka, nshapita wa 17 ku mvensa wa 29.

<sup>126</sup> Mpindyewu mu Luuka 17.30, Yêyè wakamba ne: “Anu mwakadibi mu matuku a Lota, mùvwà Mwanjelo wa Mukalenge . . .”

<sup>127</sup> Mpindyewu, Yêyè uvwa ubala anu Bible umwèumwè utudi tubala ewu. Ne pavwaYe . . . Alukilaayi paanyima nukajandule ne divwa ndituku dya mushindu kaayi divwàku kumpala kwa mvula wa Noa adi. Alukilaayi paanyima nukajandule ne divwa ndituku dya mushindu kaayi divwàku kumpala kwa buloba kubutudiibwabu mu matuku a Lota adi. Jandulaayi ne civwa ncinyi, kadi numone civwà Yesu wamba aci.

<sup>128</sup> “Mu matuku a Noa, bavwa badya, banwa, baselangana, ne baseleshiibwa; kabaakacimanyaku to too ne pààkabwelà Noa mu bwâtù, ne mvula yakalwa, kubapitula bônso.”

<sup>129</sup> Mu matuku a Lota, kumpala menemene kwa baa pa buloba kwikalabo . . . kwa kapyà kwoshaku baa Bisamba bya bende, beena Sodoma, kuvwa babakyanganyi baa balume ne balume, maalu binyangukangane, bintu byônso pa buloba. Cinene cya . . . Civwa n'Los Angeles wa cyena leelu; kacyi anu Los Angeles wa cyena leelu to, kadi États-Unis; kacyi anu mu États-Unis to, kadi buloba bujima. Civwa ndinyangukangana dya maalu anu dyetu dya cya bushuwa edi! Balume bakaavwa bajimije mushimi wabo wa mwoyi wa mu bufuki ne mishindu yabo ya dyumvwa ya mu bufuki ya cyumvwilu cya ciibidilu, bashaale banyangakaja kùdi nyuma mubi wákashintulula dilondangana dijima dya mwoyi wabo wa mu bufuki, ki kwikalabo bakwata kùdi nyuma ya badémóns. Piikalà aci kacyi cimfwanyi cya matuku a Noa to, mêmè ngudi nciyi mucimanye to, ne cya mu matuku a Lota, ki cîndi muswe kwamba. Kabidi, mu matuku a Noa, badya, banwa, baselangana, baseleshiibwa, tubàdi twa dishipa dya mabaka tûle tente, ne byônso, anu mùvwàbi menemene amu.

<sup>130</sup> Kadi, vulukaayi ne, kumpala kwa buloba kubutudiibwabu, Abraham wakatumiiibwa pa buloba ne wakapeebwa mulayi wa mwânà wa balume. Ne Abraham ukaavwa mutuutakeene ne Nzambi mu bipidi byàbûngi, bu cimfwanyi cya ekeleeziya mutuutakeene ne Nzambi. Kadi kumpala menemene kwa kabutu ne kwa mwânà mulaya awu kwalukilaye, anyi kulwaye, eyowa's we, mwânà wa balume uvwa mulayiibwe awu, kulwaye, Nzambi wakatuuluka ne wakaDimwenesha mu mubidi wa buntu, mu muntu, bantu basatu. Ki kulwabo kùdi Lota; baakalwa dyambedi kùdi Abraham, ne bààkasômba. Ne Abraham ukaavwa ne dînà dyende dya Abram dimana kushintulula dilwe Abraham; dya Sarai dilwe Sarah.

131 Ki Muntu ewu, Mwakudi ewu, Elohim, paakatuulukaYe bwa kwakula nende, Wàkamba cinyi? Wàkamba ne: “Mukajeebe Sarah udi penyii?”

Yèyè ne: “Ùdi mu ntenta, paanyima Peebe apu.”

132 Yèyè ne: “Nênkumwènèkèlè mu cikondo cya mwoyi.” Ki mukaji kusekaye mu ntenta, paanyima Pende apu. Ki Yèyè kwamba ne: “Sarah waseki bwa cinyi?” Nwamonu anyi? Mpindyewu Yèyè's uvwa mufwanyine kwikala mushipe Sarah anu mwaba awu, bwa kuseka kwa Dîyi Dyende; kadi Kavwa mwa kucyenza to, bwalu Sarah uvwa citupa cya Abraham.

133 Nenu lelu ewu, Yesu mmwambe mu Luuka nshapita wa 17 ku mvensa wa 30 ne: “Anu mwakadibi mu matuku a Lota, ki mwikalabi kabidi ku cikondo cya nshiikidilu pìikalà Mwânà wa muntu. . .”

134 Mpindyewu vulukaayi ne: “Mwânà wa muntu” m’*muprofeta*. Yehowah wakabiikila Yehezekele ne “mwânà wa muntu.” Yesu mmulwe mu mènà asatu: Mwânà wa muntu, Mwânà wa Davidi, Mwânà wa Nzambi. Wàkadibìikila Yèyè mwine ne “Mwânà wa muntu” bwa bantu kumonabo mwa kuumvwa, bwalu Yèyè uvwa Muprofeta awu uvwa Mukalenge Nzambi ne cya kujuula.

135 Mpindyewu monaayi, pashiishe Wàkalaya cinyi? Mwânà wa muntu uvwa ne cya kuDibuulula cyakabidi kumpala menemene kwa ciine cikondo aci, kumpala kwa kapyà. Ne aci ki civwà cimanyinu cya ndekeelu cyàkamònà Abraham kumpala kwa mwânà mulaya awu kufikaye; ki kwalukilaye nsongaalume, ne mukaji kwalukilaye nsongaakaji. Kumpala kwa. . .Monaayi mpindyewu, Mufundu ngudi wamba anu mu mushindu musunguluke, mpindyewu tudi ne cya kukeba bwa kumona cyòci aci.

136 Ne pashiishe twètù bamone buloba mu dinyanguka dya maalu ne bintu bidimu lelu ewu ebi, batungunuke ne dibyenza anu mudibo benza emu, dîbà adi mmunyi mutùdi mwa kwamba ne cyacya ncyà bushuwa kadi katuyi twamba ne cikwabo eci cyòci ncyà bushuwa? Bwalu, muntu kampanda, wèwè udi weyemena dyumvwa dyende, kadi kadiyi dyumvwa dya Mfumu wa Mwoyi Uvwa Mupersona uvwa naabo ku ciibi cya cimenga ku Sodoma awu to. Mpindyewu, tudi tumona ne, twètù katwena tweyemena dyumvwa dyetu twètù biine to.

137 Noa kaakeeyemena dyumvwa dyende to. Civwa cikondo cinene cya maalu a mamanya, kadi yèyè kaakeeyemena dyumvwa dyende dya dituku dyende to. Kadi wakeeyemena mulayi wa Nzambi, ne wàkenza cyenzi ku bukole bwa Nzambi, ne wàkalongolola bwàtù bwa kusungila baa mu nzubu mwende. Pàvwàbi ne, kakuyi mpatà to bivwa bibengangane ne cyumvwilu cyetu cya ciibidilu eci; kakuvwa màyi muulu mwamwa to, kacya kaàvwakù manji kwikalamu to. Kadi yèyè uvwa mumanye ne,

pìikalàbi ne Nzambi wakamba ne avwa ne cya kwikalamu, avwa ne cya kwikalamu. Pa nanku yêyè kaakeeyemena dyumvwa dyende yêyè mwine to, kadi ku diitabuuja yêyè wakenza cyenzedi ku Dìyì dya mulayi wa Nzambi. Nyuma wakamusaka, ki kucyenzaye.

<sup>138</sup> Abraham, yêyè kaakeeyemena dyumvwa dyende bwa mwoyi wa buntu to. Úvwa musele mukajende awu pacivwaye ne bidimu bitwe ku dikumi ne mwandamutekete. Ki yêyè ewu, ne bidimu makumi mwandamutekete ne bitaanu, ne mukaji pende ne bidimu makumi asambombo ne bitaanu, mwakunyende ku bidimu dikumi. Kadi Abraham kaakeeyemena dyumvwa dyende to, pàakambà Nzambi ne Neamupeele mwânà wa balume kùdì Sarah. Kadi yêyè wakabiikila cintu cyônsò, cijaadiki kana cyônsò cya maalu a mamanya civwà cibènganganà ne Dìyì dya Nzambi aci, dilonga kana dyônsò dya tulaasa divwà pambelu paa Dìyì dya Nzambi adi, bu ne kacivwa nanku to. Ne yêyè wakapa Nzambi butumbi, mwikàle ne dikanda, uMupa butumbi. Kavwa nansha mene mutangè ditangila dya mubidi wende yêyè mwine anyi difwa dya mubidi wa Sarah to, anyi—anyi mubidi wende to. Kaakatangaku ní ncinyi ní ncinyi to, kadi wàkeeyemena mulayi wa Nzambi. Kaakeeyemena dyumvwa dyende yêyè mwine to. Kaakeeyemena dilukakaja dya ngenyi to.

<sup>139</sup> “Mona’s,” mùdì wêwè wamba, “Mwaneetu Branham, cìdì cyènza ne Nzambi mmufwanyine kubenga kwondopa babeedi, s’mbwalu tudi ne bangangabuka balenga bààbùngì.”

<sup>140</sup> Bible mmwambe ne: “Tudi tutonkola dilukakaja dya ngenyi.” Twêtù katwena tulukakaja ngenyi to. Diitabuuja kaditu dilukakaja ngenyi to. Diitabuuja didi diitabuuja ne diitaba. Monaayi’s.

<sup>141</sup> Kadi yêyè wakiitabuuja pamutu paa kubenga kwitabuuja; ne wàkabiikila bintu, bivwà kabiyiku abi, byenze bu ne bivwaku, ciine aci kakuyi mpatà to ciikàle cibèngangana ne dilukakaja kana dyônsò dya lungenyi. Kadi yêyè kaakalukakaja lungenyi to. Yêyè wakaciitabuuja anu cyanaana. Kakuvwaku dilukakaja dya lungenyi nansha dimwe divwà mwa kujaadika ne mwânà awu uvwa mwa kulediibwa to. Mukaji awu ukaavwa mumane kupita cikondo cya kuya ku mashi kukaavwa bidimu bitwe ku makumi abidi, ne mubidi wa mulume ukaavwa mene anu mumane kufwa. Nenku paakakumbajaye bidimu lukama, bidimu makumi abidi ne bitaanu paanyima, yêyè ucivwa anu upa Nzambi butumbi, bibèngangane ne mushindu wônsò wa dyumvwa. Kadi ku diitabuuja, yêyè uvwa mumanye ne Nzambi uvwa mwa kushaala mukwate ku Dìyì Dyende. Kaakeeyemena dyumvwa dyende yêyè mwine to.

<sup>142</sup> Ambaayibi tǔng bu ne Mòsà wakeeyemena dyumvwa dyende yêyè mwine, pàakamwambilà Nzambi ne yêyè uvwa ne cya—cya kwangata Pàlo apu. . . anyi bânà baa Izaleela bwa kubuumusha

mu cyanza cya Pâlò? Ambaayibi tũng bu ne yêyè uvwa mweyemene dyumvwa dyende yêyè mwine, pavwaye mwaba awu ku luseke lwa Dikunji dya Kapya apu, pàakambà Nzambi ne: “Pweka ndaaku ne Mêmè nêngiikalè neebe” apu? Ambaayibi tũng bu ne yêyè uvwa mweyemene dyumvwa dyende paakayaye naabo too ne ku Mbú Mukunze apu, ne ki bôbò abu ku mâyi, ne Nzambi pende apa mubalaye buloba bulaya abu? Ambaayibi tũng bu ne yêyè uvwa mweyemene dyumvwa dyende yêyè mwine ne: “Nênsabukè kuya dyamwamwa bishi? Peetu nyawu katuyi ne dîbà dya kwibaka cilamba. S’ki cilwilo ncyeci cyenda cilwa anu paanyima peetu menemene. Monaaku mikuna nyeeyi ku luseke ne ku luseke. Mâyi ngôwò aa kumpala kwetu, Mbú Mukunze?”

<sup>143</sup> Mpindyewu, bu ne yêyè wakeeyemena dyumvwa dyende yêyè mwine, nunku’s mmwele byanza muulu muvukute lubilu, mukadyûpwile ku makàsà a Pâlò, mwambe ne: “Pâlò wa yààya, mfwilèku luse, mêmè ngudi mwenze cilema.”

<sup>144</sup> Kadi yêyè kaakeeyemenaku dyumvwa dyende yêyè mwine to. Kadi wàkasambila, ne Nzambi wakamwambila bwa kuya kumpala, ne mbú wakakanguka, civwà ciikàle cibengangana ne dilukakaja dyônsò dya ngenyi. Kadi yêyè kaakeeyemena dyumvwa dyende yêyè mwine to.

<sup>145</sup> Ambaayibi tũng bu ne Yoshuwa, paakayaye kuntu kwaka ne mangumba makwabo dikumi awu, ne muye kwaka mukamone buloba bulaya bwa Nzambi abu, ne mwalukile naabo mwambe ne: “Mpindyewu anji indilaayi kakese. Bwalu mbulelela. Twêtù tuvwa bamweke anu bu tupasu. Bôbò mbantu baa mfyondo. Mmunyi mene mutùdî mwa kubakwata’s? Nyewu katuyi nansha ne myele ya mvita; anu bitudi bangule panshi ebi. Mmunyi mene mutùdîku mwa kubwela ne kukwata buloba bwabwa? Mona’s, s’mbikole bipange ne mwa kukola. Bôbò nyawu batupite twêtù ku búngî, bantu makumi ataanu bwa umwepele. Bôbò badi masalaayi malongesha bilenga, patùdî twêtù anu musumbà wa balami baa mikooko ne basopi baa bitoci bapatuke mu Ejipitu. Mushindu kaaayi? Baa bwalu katuyi nansha ne ngabu anyi bintu kampanda to, mmunyi mene mutwakwataku buloba abu?”

<sup>146</sup> Mona’s, ncyà bushuwa ne dyumvwa divwa difwanyine kujaadika ne bôbò kabavwa mwa kucyenza to. Disalaayi kana dyônsò bu muvwaye yêyè amu, anyi Môsà, kavwaku mufwanyine kweyemena dyumvwa dyende yêyè mwine to. Kadi dyabo dyumvwa, kabaakadyeyemena to. Kadi bavwa bamanye ne Nzambi uvwa mwambe ne: “Mêmè nkaadi munupe buloba abu. Ndaayi nubukwate!”

<sup>147</sup> Kwikadi mweyemene dyumvwa dyebe wêwè mwine to. Wêwè mweyemene dyumvwa dyebe wêwè mwine leelu ewu paudi usaama apu, pàmwăpa musòmbe mu dikalu dya balema, upunga ne lufu bwa kansere, bwa disaamà dya mwoyi, ne ngangabuka pende eku wamba ne ufwâfwa, wêwè mweyemene dyumvwa

adi, ufwàfwa. Kadi kwikadi mweyemene adi dyumvwa to. Ncya bushuwa.

<sup>148</sup> Citwamba ncinyi bwa ku bimanu bya Yeleko, bidibo bamba ne bavwa mwa kwenzelapu manayi a mbilu ya dipiiyangana ne makalu a mvita pamutu pààbì apu, bimanu binene bya menemene abi? Nzambi uvwa mwambe ne: “Ndaayi kuntwaku nucinyunguluke misangu bûngì kampanda, ne nwèlè mpungi ne nwènù bônsò nwèlè mbila, nenku cimanu aci necyupuke.” Ee, kakuyi mpatà to aci’s civwa cifwanyine kwikala cikutakane bwa meeji a musunya. Kadi Yoshuwa, mumanye mupimbu uvwa naawu bimanu abi, bu muvwabi ne yèyè ukaavwaku mwibake bimanu bûngì cyanaana mu Ejipitu. Úvwa mumanye nshaamenda uvwa mwelamu, mushindu uvwabi bishile, bwa byòbì kutwala manayi a mbilu ya dipiiyangana ne makalu a mvita awu pamutu apu, mene ne nzubu miibaka pamutu pààbì apu. Kadi yèyè kaakeeyemena dyumvwa dyende yèyè mwine to. Yèyè uvwa mwitabuuje ne civwà Nzambi mwambe civwa bulelela, ne wàkatùmikila Dìyì Dyende, ki bimanu kuupukabi. Kayi mweyemene dyumvwa dyende yèyè mwine to.

<sup>149</sup> Ambaayibi tǔng bu ne yèyè munkaci mwa kulwanganana mvita ayi, ne, mǔmvwà nyiisha mu dyalumingu amu, ne pashiishe dîbà pààdì kubanga diikadi dibwela, ne balwishi bàkaavwà baye bimpàmbàmba abu. . . Anu bufuku abu munku’s mbadisange ne baalukile ne bukwabo bukole, bashipe bantu bende bûngì cyanaana. Mpindyewu ambaayaaku tǔng bu yèyè mwambe ne: “Bidi binkengela muunya. Bikengela anu mèmè ne ndambu mukwabo wa muunya. Ee, mpindyewu anji indila kakese. Nzambi’s ngudi muteeke bulongame ebu, nenku dîbà’s didi dinyunguluka bwa buloba kunyungulukabu. Mpindyewu twànji tumonebi tǔng, bu mèmè mwa kwambila dîbà bwa kwimanadi. . . Pàmwàpa buloba bôbò anu budidinge bwimane mpindyewu, dîbà adi’s mbufwanyine kujimija bukole bwabu bwa dikoka dya bintu abu, mèmè’s nêmpone”?

<sup>150</sup> Yèyè kaakateelejaku dyumvwa dyende to. Cintu cimwepele cyakambaye, civwa cya ne: “Wèwè dîbà, imana kaaba kamwe; ne wèwè, ngondo, shaala anu mwaba wûdì awu,” ne dyòdì pààdì kumutumikila’s. Yèyè kaakeeyemena dyumvwa dyende yèyè mwine to. Kadi wàkeeyemena mulayi wa Nzambi wa ne: “Ndi munupeeshe buloba abu; ndaayi nubwǎngàtè.”

<sup>151</sup> Yèyè mmukupeeshe mulayi wa Nyuma Mwîmpè. Wèwè udi mwa kuMupeta mu mpungilu ewu. Udi mwa kuMupeta mpindyewu.

<sup>152</sup> Kwikadi mweyemene bya ne: “Udi mumanye’s, ndi mucyoke. Nya’ nkwambila’s, ndi mudye muukute be mu didya dya diloolo edi. Ncyèna—ncyèna—ncyèna muswe bwa John ammone mèmè ngenza eci to.” Kaa, Nzambi wanyi! S’nyawu udi mweyemene dyumvwa dyebe wèwè mwine.

153 “Mulayi udi kunudi nwênù, ne kùdì bânà baa bânà beenu balela, ne kùdì aba bàdì kule, mu búngì bwónsò bwabiikila Mukalenge Nzambi wetu abu.”

154 “Ngangabuka mmwambe ne nêmfwe. Mmunkenkete, ne mwambe ne ndi ne kansere aka, ndi ne cikampanda, anyi cyónsò cìvwàku aci. Búndì naabu mêmè mbwa kufwa.” Kwikadi mweyemene ku adi dyumvwa to. Nzambi m’Mukalenge Nzambi webe Udi wondopa màsaamà ebe ónsò. Pa nanku kwikadi mweyemene adi dyumvwa nansha, dyumvwa dya muntu nansha umwe. Ikala mweyemene dyumvwa dya Nzambi.

155 Twămbè bishi bwa Shimishoona, mu budimi mwamwa, pàvwà beena Peleshete, bantu cinunu cijima balwe lubilu badyèlè pambidi pende apu? Nenu ki yèyè uvwa mwimane pàpa wawa, kâmpimpinyàmà, kakese kaa menemene, kàà nsuki mvwangala, kàà bule *ebu* aku. Kavwa, ee, kavwa mulwanganyi wa ne mwele wa mvita to, bwalu kavwa mumanye to; kavwaku mulongeshiibwe to, dilongesha dya mu busalaayi. Yèyè uvwa anu kaacilùmaacikàjì kakese kàà nsuki mvwangala, bu nanku’s, kiikàle ne bipya mwandamutekete bilebelele, mwânà wa balume wa maman, mwimane pàapa, kadi ki beena Peleshete cinunu bàlwalwà aba. Ee, yèyè kavwa ne cintu nansha cimwe mu cyanza to. Mmwenze anu utangila panshi nunku, ki kupetaye mufuba wa lubanga lwa kampundu, wa kale, mutookoloke wónsò ne muunya, ki kuwambulaye.

156 Mpindyewu kwambaye ne: “Twănji tumonebi, mpindyewu, ncyakwenza cintu cya nsongo ne *eci* to, bwalu bifulu bya mvita bìdì ku mitu yabo byabya bidi. . . Beena Peleshete baba, bónsò masalaayi, badi bónsò ne mafuma. Badi bónsò ne binkutu bya byamu. Ne cyónsò cya ku bifulu byabo bya mvita cidi ne bujitu bwa kilô mwandamutekete, bantu banene bale, bónsò bafuunè. Ee, mêmè anu mudidinge mutuutemu mufuba wa kale wa uvingutuka wa lubanga lwa kampundu ewu, pa cimwepele cya ku bifulu bya mvita byabya, mona’s, s’mmufwanyine kuingutuka. Kwajiki”?

157 Yèyè kaakeyemena ku dyumvwa dyende to. Yèyè wakangata anu cìvwà mu cyanza cyende aci, kubangaye kutuuta naaci beena Peleshete abu. Ne paanyima paa yèyè mumane kubatuuta cinunu cijima mubalaadike panshi myandanda, ùcìvwà anu ne mufuba wa lubanga awu mu cyanza. Amen.

158 Cidì teoloji wa muntu wamba nansha ciikàle cinyi, kwikadi wèwè mweyemene aci to. Ikala mweyemene Dìyì dya Nzambi ne: “Yesu Kilisto udi umwèumwè awu makeelela, leelu, too ne kashidi.” Neya bushuwa ne, ki cyakiitabuujaye.

159 Ambaayi tũng bu ne Davidi wakateeleja teoloji wa Shimis-. . . wa Shawula awu? Ki Goliyata wawa mwimane kwaka ne dyambu dyende dinene adi, ne bónsò ne bwòwà bu tumwe; Shawula, mutu ne makaaya kumutu kwa cilwilu cijima

aci. Goliyata kwambaye ne: “Muntu kampanda pàtùkà ùlwe bwa kulwangana naanyi. Kabyena bikengela bwa—bwa twètù bônso kufwa nansha. Mémè mukushipe, dibà adi nwènù bônso nenutukwacile twètù mudimu. Kadi wèwè munshipe, mona’s, twètù ki baanukwacila nwènù mudimu,” bwalu yèyè nguvwa ne bukole bumupite. Mushindu awu ki ùtù dyabulu muswe kwenza, pakaadiye mumane kulongolola seminere wende mujima awu, ne bônso abu, pakaadiye wenda ulwa apu, nwamonu’s.

<sup>160</sup> KaaDavidi kaa kale aku kenda kendakana kwaka, kavwale cipese cya ciseba cya mukooko; kalumyana kakunzubile, kaa tukaaya tukobame, kaa bujitu bwipacila kilòs makumi anaayi ne itaanu, anyi makumi ataanu. Kwambaye ne: “Nudi baswe kungambila ne bilwilu bya Nzambi udi ne mwoyi, bìdì bitengula bilondeshile cipungidi abi, nebishaale anu kacya biimana mwaba awu bwa kulekela mwena Peleshete udi kayi mutengula wawa wela bilwilu bya Nzambi udi ne mwoyi kadyòmbò anyi?”

<sup>161</sup> Shawula kwambaye ne: “Vwila apa, nsongaalume.” Yèyè ne: “Ndi ngaanyisha bukito bùdì naabu, kadi matuku a bishima’s akaadi mamane kupita. Cintu bu nanku katwena naaci to, wamonu’s. Kadi imana nkwambileku cintu kampanda, nkarta kaayi kaa buumambala kaudiku mwa kuleeja, wamonu anyi? Nyawu kuyiku nansha ne cya mvita ciine. Kuyi kantu nansha kamwe to anu ndundu wa nyuunyi mu cyanza. Wamonu anyi? Kuyi ne dipolome dya Ph.D. anyi dya LL.D. Ciine eci neücyènzè bishi? Mona’s, muntu awu’s mmulwanganyi wa mvita. Mona’s, yèyè’s—yèyè’s udi D.D., L misangu yibidi, Ph.D., LL.Q. Mona’s, yèyè’s mmupete mapolome bûngì cyakaa, mufwanyine kuàlamika ku cimanu cijima. Kadi wèwè udi nganyi? Mulami wa mikooko.”

<sup>162</sup> Yèyè ne: “Kadi ndi muswe kukwambila cintu kampanda.” Yèyè ne: “Udi mumanye mùdì bwalu?” Yèyè ne: “Mvwa ndiisha mikooko ya taatù wanyi kuntu kwaka, nenku,” yèyè ne, “nyama wa ntambwe kubwela e kukwata umwe wa ku yôyi, kadi e kuyaye lubilu. Kadi udi mumanye’s, mémè kwangata ndundu wa nyuunyi mukese ewu kadi kulumbatangana nende, ne mémè kumubyankula panshi. Mémè kumunyenga mwâ—mwânà wa mukooko awu mukana, ki kujuukaye bwa kundwisha pângakenzà nanku. Mémè kwangata anu keele keetu aka e kumushipa.” Yèyè ne: “Mémè kwalukila. Kadi ki nyama wa ours udi ubwela ewu, wenda ulonda mukooko awu, ne kuwukwataye ne kuyaye lubilu. Mémè kumushipa kabidi, yèyè awu.” Yèyè ne: “Mpindyewu Nzambi. . . Kî m’Ph.D. wanyi to, kî ndyumvwa dyanyi mémè mwine to. Ncyèna mwa kukwambila ne ndi mbyenza bishi to. Ncyèna mumanye ne bidi byenzeka bishi to. Kadi Nzambi,” amen, “Nzambi mwine wâkansungila ku dikama dya ours ne dya ntambwe awu, ambâku tûng mwabengaYe kunsungila ku cyanza cya mwena Peleshete udi kayi mutengula wawa!”



163 Mwepiskopo, Shawula, kwambaye ne: “Udi mumanye’s, mêmè ndi ngiitabuuja ne udi ne dibiikila, wêwè nsongaalume. Nênkwambilè, wêwè museemeneneku lwà mwaba ewu, mêmè nênkulongèshè mwa kulwangana mvita ya babidi, wamonu’s. Nenku nênkwambilè’s, mêmè ndi—mêmè ndi docteur, pa nanku angata byanyi bya mvita ebi uvwale. Ndi muswe nkuvwadike.” Davidi kwimanaye mwaba awu, nenku kumupeeshabo dipolome dya Ph.D., dya LL.D., ne byônsò abi, kadi—kadi kakwacikwetu aku kakàciyiku nansha mwa kunyunga to. Kayi mumanye mwa kupita naabi to.

164 Yêyè ne: “Kacya mêmè nciitu mujaadikeku eci to. Cinkutu cya bwenà ntendeleelu aci kacyna cinkumbanaku to. Umusha cintakanyi aci. Ndekèlè mêmè nye ne civwà Nzambi munkwacishe naaci aci.” Aci civwa ndiitabuuja mu bukole bwa Nzambi. Nenku yêyè—yêyè kavwa mweyemene dyumvwa dyende yêyè mwine to. Kavwa mweyemene civwà kampanda mukwabo mwambe to. Úvwa mweyemene diitabuuja. Bwalu, yêyè uvwa mumanye ne piikalàbi ne Nzambi wakamusungila ku dikama dya nyama wa ours, kadi ambàku tũng muvwaYe mufwanyine kubenga kumusungila kùdi mwena Peleshete awu!

165 Ee, piikalàbi ne Nzambi wakakunanga bikole mu mushindu wa ukupatula mu mpekaatu ne ukuuja tente ne Nyuma Mwîmpè, ncilumbu kaayi eci nwênù bintafu bitulumuke bikwate ne bya luse bya mu nyungulukilu wa ditunga dijima ebi, Yêyè kaakunusungila ku lutatu lwenu alu bu mudiYe mulaye ne Neàcyènzè anyi? Dîyi dya Nzambi ndidi dyambe nanku. Yêyè’s neàcyènzè. Cya bushuwa, Yêyè wakamusungila ku cyanza cyende aci.

166 Kaa, yônsò wa ku baprofeta, anji ambaayibi tũng bu ne bavwa beeyemene dyumvwa dyabo bôbò biine mu cikondo cyabo? Nunku kî mbayeku tamakatamaka too ne kùdi baakwidi ne baakwidi banene abu, ne bababiikile ne “bimanu bilaaba lupemba” ne bikwabo byônsò abi to. Nunku kî mbambeku biprofeta bivwà bibengangana naabo bôbò abi to. Bavwa mwa kwikala mùdi baprofeta baa cyena leelu aba, bavwa mwa kwikala biitabakana ku mêyi, bavwala bilàmbà bya kapelu, ne biikàle mu nzu bu ya bamfumu.

167 Anji ambaayi tũng bu ne Yone wakateeta kweyemena dyumvwa dyende yêyè mwine? Kadi’s yêyè wakaya tamakatamaka too ne mwaba awu.

168 Bôbò kwamba ne: “Mpindyewu, anji indilabi kakese, Yone, kuyiishiku pa *Dibàkà Nè Difuà Dyà Dibàkà* to.”

169 Yêyè wakaya tamakatamaka too ne kwa Heloode, ne wàkamba ne: “Kabyena bikumbanangana ne mikenji bwa wêwè kwangata mukaji awu to.” Eyowa’s, mukalenge.

Bôbò ne: “Ee, udi mumanye ne nganyi mwine awu? Awu’s ki munen- . . .”

“Nansha mwikàle nganyi.” Kavwa mweyemeneku to.

<sup>170</sup> Bòbò ne: “Mpindyewu wêwè’s udi mumanye ne kwêna ne cya nsongo ciine. Wêwè nyewu udi anu mu cipeela emu. Nsangilu kaakukwakidilaku to, wêwè mwikàle wenza maalu mushindu awu.” Yêyè kavwa ucyuka bya nsangilu nî ngwa bishi nî ngwa bishi to. Kavwa yêyè mweyemene dyumvwa dyende yêyè mwine to, kadi dyumvwa dya Nzambi. Bushuwa’s.

<sup>171</sup> Kuvwa muntu umwepele uvwa mweyemene anu cya bushuwa dyumvwa dyende yêyè mwine, ne dîna dyende uvwa n’Yudaasa Mpongoloki. Kaa, yêyè . . . Mêmè—mêmè ncyêna ngumvwa mwakafikaye ku dicyenza to. Yêyè wakenda mwikàle utangilangana ne Kilisto mpala ne mpala, anu mùvwà Eva wenza ku cibangidilu amu. Yêyè wakamona dishindika adi, wàkatàngila Nzambi mumpala, mùvwà Eva wenza mu citaleela cya diloolo amu. Eva uvwa utangila Kilisto, mu citaleela cya diloolo, mu budimi amu. Ne Yudaasa wakasòmba mu citaleela cya diloolo, mu lupangu lwa Getsemane ne mu myaba yàbùngì, ne yêyè wakatàngila Kilisto anu umwèumwè awu; ùvwa muteeleje muvwaYe ulongesha, uDijaadikila ku Dìyì, mushindikiiibwe ne ki Muprofeta wàkamba Mòsà ne neajuudiibwe awu. Ne ùbàmbila mu Mifundu ne Yêyè uvwa Nganyi, ne byònsò bìvwà bìtàngilà cyòcì aci. Baakacimona cijaadikiibwe kudi Nzambi, ne ùvwa n’Yêyè, kadi pashiishe yêyè kweyemena dyumvwa dyende yêyè mwine. Uh!

<sup>172</sup> Mmunyi mùvwàye mwa kucyenza? Mbwalu kavwaku naaci munda *emu* to, anu kwine kwònsò aku. Yêyè kavwa dimiinu ditolwesha to. Ùvwa mwànà wa kabutu, mulela mupatukile mu kabutu, kwalukilaye ku kabutu. Mpindyewu tudi tumona. Kadi wakakwata njila e kuya, pàmwàpa uvwa mwa kwikala mupeteku cingenyinyeni cya dyumvwa dyende. Ùvwa mwa kwikala mudyélele meeji ne Yesu . . . Ùvwa ne kaneemu kààbùngì be Bwende Yêyè ne: “Mpindyewu, udi mumanye’s, ndi anu mufwanyine kuMusùmbisha ku binjanja bya mfranga makumi asatu. Nenu mêmè mucyènzè, nêmpetèku ndambu wa mfranga, nenu ndi mwa kwenzaku naayi cintu kampa. Kadi Yêyè’s ùdi ne bukole bwa kuDisungila.” Nwamonu’s, yêyè kavwa mumanye ne, mu Mifundu, yêyè uvwa mujuuke bwa kwangataye kaaba kamwekamwe aku to.

<sup>173</sup> Nansha bantu leelu ewu kabeena bafika ku dyumvwa ne badi basanganyiibwa mu ngiikadilu kaayi to. Mbilongolola bwa ekeleeziya wa Laodikiya ewu kwikalaye mu ngiikadilu ewu, wèla Kilisto pambelu. Ne Yêyè munkaci mwa kukookola, ukeba bwa kwalukila munda. [Mwaneetu Branham udi utuuta bintu pa cyambilu—Muf.] Kakuyi dikwacishangana dya mu mudimu mwaba nansha umwe to, nansha nanku. Ùshindika Dìyì Dyende mu dituku edi mpindyewu, anu mukaadiYe mwenzenze mu dituku ne dituku dyònsò, kadi bòbò anu baseesukaku.

Beeyemene dyumvwa dyabo bôbô biine, ki—ki cyônsò cidiku ncyôci aci.

<sup>174</sup> Anyi, pâmwăpa, twănjăayi kwamba nenku ne—ne, yêyè wakadyambidila nunku. Pâmwăpa piikalăye musumbishe Kilisto ku binjanja bya mfranga makumi asatu, mona's, bwa wămôna mwa kupetaku bwobumwe ne—ne amwe a ku mangumba manene a dituku adi, Bafaalesa ne Basadoka. Ūvwa mufwanyine kwamba ne: “Mpindyewu anji indilabi tŭng, Yêyè's udi mwa kuDikuba. Mêmè's nkaadiku muMumone mu mvita ya minene; ndi—ndi mumanye ne—ne Yêyè udi mwa kuDikuba. Pa nanku ndi mufwanyine kupetaku ndambu wa mfranga, cyenzeku bu ndambu wa dikuta dya—dya pângiikală nkaadi mukooke, mutùdi mwa kwamba. Ne pashiishe, kabidi, ndi mufwanyine kupetaku mwaba munene wa luumu mu miine ekeleeziya ya leelu ewu eyi, bu mêmè mwa kuMutungila kudibo aku.” Nwamonu anyi? Kadi yêyè uvwa mweyemene dyumvwa dyende yêyè mwine, pamutu paa dyumvwa dya ne civwa n'Dîyi dya Nzambi dishindika, ki kwenzelaye Yesu anu civwà Mifundu myambe ne neñzè aci.

<sup>175</sup> Nunku, leelu ewu, bukwăèkèleeziyà mbwele Kilisto pambelu mu matuku a ndekeelu aa, anu menemene mùdi Mukanda wa Bwakabuulwibwa mwambe ne bôbô nebăcyenzè. S'nyuma wa Yudaasa cyakabidi, mu mmwenekelu wa ekeleeziya: “Biikàle ne cimwenekelu cya difwana dya Nzambi, kadi biikàle bavila Dîyi.” Nwamonu anyi? Aci ncy bushuwa. Mpindyewu, kaa, ekelekele, byavu kufila cipeta kaayi? Lufu's, anu mwakenzelabi Eva amu. Nunku cidi cyenzekela bônsò badi bâteeta kunyangakaja Dîyi dya Nzambi ne beeyemena dyumvwa dyabo bôbô biine abu. Nansha mpindyewu badi basumbisha, kakuyi ku binjanja bya mfranga makumi asatu to, kadi pâmwăpa biikàle bashaala, kaa, muntu kampanda munene wa bukookeshi, dilabula kampanda dya seminere. Kacyi nansha cifwanyine kwikala cya mushinga wa binjanja bya mfranga makumi asatu to, kadi nansha nanku bôbô badi băcisumbisha; băsumbisha dyumvwa dyabo dya Nzambi, badishintakaja's, ku cintu cya mushindu awu.

<sup>176</sup> Mushindu mwine udibi bishiilangane's ne Pôlò Munsantu uvwa muntu munene mulonge tulaasa awu, yêyè uvwaku ne dimanya dyônsò divwaye mufwanyine kuditambishila adi. Kadi yêyè wakamba ne: “Ndi mwimanshe cintu cyônsò nkòong, cya dilukakaja dyanyi dya ngenyi aci, mucimànshe. Mêmè ndi mutuutakeene ne Dikunji dya Kapya dituku kampanda, mu njila wa ku Damaseke.” Nunku kwambaye ne: “Ncyakalwaku kunudi ne bulenga bwa muyiiki to, bwalu, bu mêmè mwenze nanku, nunku nudi beeyemene lungenyi lwa bantu. Kadi ngăkalwa kunudi mu bukole ne dileeja dya Nyuma Mwîmpè patooke, bwa nwênù—nwênù kweyemena Dîyi dya Nzambi.” Amen. Yêyè ne: “Kwôkô kulwe Mwanjelo mufumine mu Dyulu, uyiisha cikwabo

cintu nansha bamba ne ncinganyi, ediibwe mulawu,” Galatiya 1.8. Ncya bushuwa. To, mukalenge. Kaakacyenzaku to.

<sup>177</sup> Mukaji mutekete wa ku ciina cya mâyi awu, ùvwa wa nsòmbelu wa masandi. Kadi ùvwa mumanye ne ekeleeziya yikaavwa mimwipate. Nenku, kadi kavwaku yêyè mweyemene dyumvwa dyende yêyè mwine to. Paakatwilanganaye ne Yêyè ewu ku ciina cya mâyi, Yêyè wâkamwambila mpekaatu yònsò yivwaye mwenze awu, wâkavùkuta lubilu e kubwela mu cimenga. Mpindyewu kabivwa bikumbane bwa muntu mukaji kwenzaye cyôci aci to, bwa kubwelamu ne kwamba nî ncinyi nî ncinyi, bwalu yêyè uvwa ndumba. Kadi paakatwilanganaye ne Yesu, yêyè kaakeyemena dyumvwa dya bantu to, baa matuku awu abu. Wâkalwa, kwamba ne: “Lwâyi, kanumonaayi Muntu Udi mungambile bintu bîndi mwenze. Kî m’Maasiya mwine awu anyi?” Kaakeeyemenaku dyumvwa dyende to. To.

<sup>178</sup> Virgo Mariya, Mwanjelo Ngabudyele paakatuutakeenaye nende, nenku, kumwambilaye ne nealele mwânà, kayi mumanyangane ne muntu mulume to. Yoyôyô! Kacìvwakù cyanji kwenzeka kacya to. Yêyè kaakeyemena dyumvwa dyende yêyè mwine to, dya ne muntu mukaji kavwaku mwa kulela mwânà kayi ne—ne bayende. Kaakeyemena aci to. Kadi yêyè wakamba ne: “Musadidi wa Mukalenge nyêyè ewu, bingenzekele bilondeshile Dìyi Dyebe.” Yêyè kaakamba ne: “Nêncyênzè bishi ciine aci? Ne ndîbà kaayi mene dîngààcyênzà? Ne biine byònsò ebi nebyenzeke bishi?” to.

<sup>179</sup> Mwanjelo wakamba ne: “Nyuma Mwîmpè neakubwikile mundidimbi; ne Cintu Cinsantu cyâlediibwà munda mwebe aci necibiikidiibwe ne Mwânà wa Nzambi.”

<sup>180</sup> Yêyè kwamba ne: “Musadidi wa Mukalenge nyêyè ewu.” Yêyè kaakangata dilukakaja dyende dya lungenyi, wamba muvwabi kabiyi mwa kwenzeka nansha. Wakamba anu ne: “Musadidi wa Mukalenge nyêyè ewu.” Ncya bushuwa. Monaayi.

<sup>181</sup> Mukaji uvwa ne—ne mashi alwa munda awu, ngangabuka uvwa mumwambile, ne: “Kakwenaku ditekemena to.” Ùkaavwa mutuule byende pende byònsò bivwaye naabi bwa kudya, kùdi bangangabuka, kadi nansha umwe wa kudibo kayi mwa kumukwacisha to. Kadi yêyè kaakeyemena aci to. Pààkalwà Yesu. . . Kudifindaye mu musumbà wa bantu amu, e kwambaye ne: “Ndi ngiitabuujja ne bu mêmè anu mwa kulenga bivwalu bya Muntu wawa, nêngòndopiibwè.” Kuseemenaye.

<sup>182</sup> “Mpindyewu anji indilabi tûng, ngangabuka’s mmwambe ne: ‘Kwêna mwa kwondopiibwa.’” Yêyè uvwa ne disaamà dya mashi alwa munda edi kukaavwa bidimu ne bidimu. Ùkaavwa wenda uteketa anu kuteketa dîbà dyònsò, ne byenda anu binyanguka. Bangangabuka bakaavwa bamwele làà. Ki dyumvwa dyònsò divwabo pààbò naadi.

183 Kadi yêyè wakamba, ku diitabuuja! Kakuvwa Mufundu nansha umwe wùvwà mumwambile bwa kwenza ciine aci to. Kadi wàkamba ne: “Bu mêmè anu mwa kulenga luzemba lwa civwalu Cyende, nêngòndopiibwè,” ki yêyè kudifinda ne kuMulengaye. Yêyè kwalukila, e kusòmbayè.

184 Yesu kukudimuka e kwamba ne: “WâNdengi awu nganyi?” Yêyè kukenzakana too ne paakalwaYe kumumona. Yêyè kumwambila bwa dîsaamà dyende dya mashi alwa munda adi.

185 Ki kuumvwaye pa diine dîbà adi, mu mubidi wende yêyè mwine. Kavwa mwa kucijaadika dyakamwe to, kadi wàkumvwa mu mubidi wende yêyè mwine amu ne dîsaamà dyende dya mashi alwa munda adi dyakiimana. Yêyè kaakalukakajaku lungenyi ne: “Pîikalàbi ne ngangabuka uvwa mumane kumwela làà, mmunyi muvwa cintu cikwabo kampanda cifwanyine kumwambulwisha?” to. Yêyè kaakadifila ku dilukakaja dya lungenyi to, kadi wakaya ku diitabuuja.

186 Mpindyewu Bible mmwambe ne: “Yêyè udi Mwakwidi Munene, leelu ewu, udi mwa kulengiibwa kùdi dyumvwa dya mateketa etu.” Mmwômô anyi? [Disangisha didi dyamba ne: “Amen.”—Muf.]

Kuyi ku dilukakaja dya lungenyi to, dya wamba ne: “Kaa, aci’s...”

Yêyè mmwambe ne: “Leelu ewu cidiYe ncyôci aci. Yêyè udi mpindyewu mene Mwakwidi Munene udi mwa kulengiibwa kùdi dyumvwa dya mateketa etu. Umwèumwè awu makeelela, leelu, too ne kashidi!”

187 Nudi nwelaku peenu meeji bishi pâmvwà kuntu kwaka bu muyiishi wa ba-Baptistes, ne Mwanjelo wa Mukalenge awu mutwilangane naanyi kuntwaku ne kuntumaye ne mudimu wa kuya kenza cîndi ngenza eci? Mona’s, mpaasata wanyi kadi kwambaye ne: “Wâpaadi. Mona’s, udi mwenze cilootaloota, wèwè.”

Mêmè kwamba ne: “Mbîmpè bwa wèwè kwangata karta kaanyi kaa buumambala anu patudi twakulangana apa.”

188 Mpindyewu, yêyè kwamba ne: “Mmunyi mùdi wèwè ewu, mwa kuya kayiisha mu nyungulukilu wa buloba bujima, kuyi nansha mene ne kalaasa kalonga kaa kashaadile aka? Mmunyi mùdiku mwa kuya kasambidila bamfumu baa matunga ne balombodi baa makookeshi maalabale, peebe—peebe—peebe kuyi nansha mwa kwakula mwakulu webe mwine bilenga?”

189 Mêmè ncivwa mweyemene mwakulu wanyi to. Ncivwa mweyemene dikumbanyina kampanda dîmvwà naadi to. Mwva mêmè mutumiibwe ne mudimu. Aleluuyah! Nenku ncyakaya ku dilukakaja dya ngenyi to. Bu mêmè muteeleje dilukakaja dya ngenyi, pâmwâpa nunku nkufwe binunu bya bantu, kukaadi

bidimu. Kadi mêmè kwambula Mukenji anu mwakambaYe menemene, mu nyungulukilu ne mu nyungulukilu wa buloba.

<sup>190</sup> Ne nyaaya cyakabidi, ku ngàsà wa Nzambi; kabiya ku dilukakaja dya ngenyi to, kadi ku mudimu muntuma naawu. Aleluuyah! Ncivwa mweyemene... Wèwè udi wamba ne: “S’ukaadi ne bidimu makumi ataanu ne bitaanu.” Bu ne mvwa naabi makumi citeema ne bitaanu, aci kaciyena ne cìdici cyamba to. Yèyè ucìdì anu Nzambi umwèumwè uvwaYe pavwaYe ne Abraham awu. Eyowa’s, mukalenge. Kanwikadi beeyemene dyumvwa dyenu nwènù biine to.

<sup>191</sup> Nenku paanyima paa cimanyinu cimane kupatuka, ne Dìyì dyenda dilonda, ki ekeleeziya kubangayi kundyombola ne kunkangila biibi byayi, pa bwalu bwa Dilongesha, didi ní nganyi ní nganyi wabo kayi mwa kudidinga kwimana kumpala kwanyi bwa kwamba ne n’Dya cya bushuwa anyi ndya mashimi to. Mêmè ndi ngeela yònsò wa kudibo kadyombo. Uh-huh. Kabiya bwa kudifyela to, kadi ndi mumanye mwaba wùndi nsanganyibwa. Ncya bushuwa. Baakenza cinyi? Baakenza cinyi? Baakakanga ciibi ne ciibi cyònsò. “Mpindyewu ciwenzà ncinganyi?”

<sup>192</sup> Dituku adi, kuulu kwa mukuna, mvwa mwimaneku. Mêmè kwamba ne: “Mukalenge, ndi ne ciibi cyunzulula cimwepele mu ditunga dijima, bwa ku dyanyi dimanya, ki Phoenix, mu Arizona. Cimwepele cìndìku mupete.” Ki mêmè kubanga kutuuluka ku mukuna. Anu bitooke tòò mûnkaadiku muumvwe muntu kana yònsò ewu wakula amu, kwambaYe ne: “Ciine aci ki cinyi bwebe wèwè? Wèwè ndonde Mêmè.” Dìbà adi, kakuyi ku dyumvwa dyanyi mêmè mwine to. Nèngèyemenè mulayi Wende.

<sup>193</sup> Kaa, mulunda wanyi, kwikadi weyemena dilukakaja dya ngenyi to. Dìbà adi ela lubila, pamwe ne Eddie Perronet wa kale awu ne:

Bònsò basekelele bukole bwa Dîna dya Yesu!  
Banjelo bapone mikookwela;  
Lwâyì ne cifulu cya butumbi cya bumfumu,  
Ne nuMwaseci bu Mukalenge wa bònsò; (Huh!)  
NuMwaseci bu Mukalenge wa bònsò.

<sup>194</sup> Ncya bushuwa. Kweyemenyi cyùdi wèwè wela meeji, cìdì muntu kampanda mukwabo wela meeji to. Ku diitabuuja itaba mulayi wa Nzambi. Udi muswe kucyenza anyi? Mpindyewu kî mbya ne muntu kampanda mukwabo mmucyènzè, anyi kî mmucyènze to, kadi wèwè udi wamba bishi? Newènzè cinyi ne Yesu ewu udibo babiikila ne n’Kilisto, udi uDimanyisha mu dituku edi ewu, mushindu umweumwe wakenzaYe mu dituku adi awu? Nudi baMwitabuuje anyi? [Disangisha didi dyamba ne: “Amen.”—Muf.]

Tusambilaayi.

195 Mukalenge Yesu, Mfumu wa bamfumu, Mukalenge wa bakalenge, Nzambi wa banzambi, Nzambi wa balombodi bônso baa makookeshi maalabale; Wa kumpala, Wa ndekeelu; Alpha, Omega; Cibangidilu ne Nshiikidilu; Mutooto udi Ubalakana wa mu Dinda, Rose wa Shalona, Mbata wa mu Cibanda, Muji ne Mütölokù wa Davidi; Iwâku's, Mukalenge Nzambi, umwèumwè awu makeelela, leelu, too ne kashidi!

196 Beneshaku musumbà wa bantu ewu, Mukalenge. Eci nunku. . . [Katupa kaa mukaba wa mēyì munda mutupu—Muf.] cikaadi pabwipi ne kubanga maalaba. Twenji kaadisangisha kakese mwaba ewu, ne Wèwè nyawu watubeneshimu. Wèwè waDimanyishi kutudi. Ndi ndomba, Nzambi, bwa Wèwè kutungunuka ne kuDimanyisha kutudi. Tübènèshèku diloolo edi. Tükwàcishèku mpindyewu. Tudi beena lukengelu.

197 Nenku, Mukalenge, Wèwè's udi mumanye ne ncitu muswe kutandisha bantu to, kadi mmunyi mündi mwa kupuwisha kapyà kaa cijila kàdi kàlàkuka aku? Ncitu muswe kwenza nanku to, Mukalenge. Wèwè udi mumanye nsòmbelu wanyi, mwoyi wanyi. Ndi ne cya kucyenza. Ne ndi ndomba, Nzambi, bwa Wèwè kunkwacisha bwa kucyenza. Mpèèshèku anu ngàsà cyanaana, ne kundekediku ngeeyemena dyumvwa dyanyi mèmè mwine to, kadi enzaku bwa ngeeyemene mulayi Webe. Mu Dìnà dya Yesu. Amen.

198 Ndi muswe bwa nwènù, muntu ne muntu, nwikalèku mu kaneemu kaa menemene anu bwa ndambu wa tusunsa cyanaana. Mu musumbà wa bantu ewu, nyewu kudi balume ne bakaji basòmbè mwaba ewu, kakuyi mpatà to, biikàle bàsaama. Mbanganyi bàdi bàsaama ne beena lutatu muneemu emu? Ela cyanza cyebe muulu. Amba anu ne: “Ndi dijinga ne Nzambi.” Ela anu cyanza cyebe muulu mpindyewu mene ne: “Ndi dijinga ne Nzambi.”

199 Mpindyewu, ncyèna mumanye bantu bààbûngì menemene to. Ndi mumanye bânà baa balume basatu bàdi basòmbè apa mene aba. Ndi mumanye Mukalenge Dauch ne mukajende bàdi basòmbè pààpa bàba. Ngeela meeji, ngeela meeji ne ewu m'Mwaneetu wa bakaji Moore. Ncyèna mutwishibwe to. Ncyà bushuwa anyi, Mwaneetu wa bakaji Moore? Pa kuumusha bóbò abu, ngeela meeji ne kwajiki, anu Mwaneetu Mike ne pa cibumba cya ku cyambilu apa. Aci, bwa ku dyanyi dimona, ki bândi mumanye mbóbò abu.

200 Kadi Taatù wa mu Dyulu Wàkalaya awu, ne mu dituku edi Yèyè uvwa mwa kuDishindika Yèyè mwine mu cikondo eci, menemene anu mwakenzaYe ku Sodoma. Yèyè ngwàcacilaya anyi? [Disangisha didi dyamba ne: “Amen.”—Muf.] ÛDimwènèsha Yèyè mwine! Nudi nwitabuuja aci anyi? [“Amen.”]

201 Mpindyewu wêwè muswe kusambila, ne ku diitabuuja! Mpindyewu kuteeci to bwa kulukakaja lungenyi ne: “Mmunyi mûndi mwa kuMulenga bu Mwakwidi Munene?”

202 Mpindyewu, Bible mmwambe, mu Dipungila Dipyadipya ne: “Yêyè udi Mwakwidi Munene mpindyewu mene. Yêyè udi utungunuka ne kwikala Mwakwidi Munene wa mu mulongo wa Melekisedeke. Yêyè udi Mwakwidi Munene bwa kashidi. Kakwena Mwakwidi Munene mukwabo to pa kuumusha Yêyè. Kakwena mutwangaji mukwabo pankaci paa Nzambi ne bantu to, pa kuumusha Muntu awu Kilisto.” Ncya bushuwa. Yêyè ki Umwepele, ne Ūdi umwèumwè awu makeelela, leelu, too ne kashidi.

203 Mpindyewu pìikalàbi ne Yêyè uciidi anu Mwakwidi Munene umwèumwè awu, kadi Bible pende mmwambe ne: “Tudi mwa kuMulenga ku dyumvwa dya mateketa etu,” bu mwakenza mukaji mutekete wâkalenga civwalu Cyende awu, diitabuuja dyebe didi mwa kuMulenga diloolo edi ne Yêyè neenzè mushindu umweumwe awu, mu mubidi wa buntu, bu mwakenzaYe pavwaYe mu mubidi wa buntu kwaka ku—ku mucu wa nsanga wa Abraham. Nudi nwitabuuja aci anyi? [Disangisha didi dyamba ne: “Amen.”—Muf.] Yêyè ngwâkalaya ne Ūvwa ne cya kucyenza. Mpindyewu sambilaayi anu cyanaana, muntu yônso udi ne dijinga awu. Nenku mêmè—mêmè. . .

204 Cidi anu mûmvwà mwambe ne, dipà kî ncintu kampanda cyenze bu mùdi wangata keele, ne wêwè muswe kukosa naaku *cikampanda*, udi mwa kucikosa, anyi kukosa *cikansanga*, udi mwa kucikosa, anyi cyônso cyûdi muswe kwenza to. Aci kî ndipà dya Nzambi to. Nwamonu anyi? To.

205 Dipà dya Nzambi mmushindu kampanda wûdi wêwè naawu wa kudyumusha mu njila. Ne mapà ne mabiikila ndidyànjila-kulongolola dya Nzambi. “Mapà ne mabiikila bitu mene kabiyyi bya dinyigaleela to.” Udi ulediibwa naabi. Kakombo kakese kaa biteshi kaudi udikokela wêwè mwine ubweja, kadi kuyi mwa kudyata pa dikàsà to. Nwamonu anyi? Nzambi ngudi ne cya kukwata naaci mudimu. Bikengela bwa wêwè ùdyùmùshè mu njila.

206 Diitabuuja dyebe wêwè ki dîdi mwa kukwata mudimu, kî ndyanyi mêmè to; dyebe wêwè. Dyanyi mêmè didi dicyumusha anu mu njila cyanaana. Itabuuja wêwè ne mwoyi webe wônso ne Yesu Kilisto udi ne mwoyi leelu ewu.

207 Kwikadi mweyemene dyumvwa dyebe wêwè mwine to, wamba ne: “Ee, mpindyewu tangila, mêmè—mêmè nyewu ndi mu mushindu wa bwalu bukole, mwaneetu. Wêwè kwèna mummanyè to. Ntu anu mu dikalu dya balema edi. Ndi. . .”

208 Cyûtù aci nansha ciikàle cinganyi, kadi tangila umone Nzambi ní kaakutuuluka bwa kwenza anu menemene



mwakenzaYe pavwaYe pa buloba apa mu mubidi wa musunya ewu. Yèyè neàcyènzè mu mubidi webe wèwè awu, mu mubidi wanyi mèmè ewu, twètù bônso badyènzè cimuku biikàle tuMwitabuuja. Yèyè neàcyènzè bwalu Yèyè ngwàkalaya ne Neàcyènzè.

<sup>209</sup> Mpindyewu kweyemenyi cidi muntu kampana wamba ne: “Kaa, aci’s—aci’s ndubuku” to, mudibo baCibiikila amu. S’baakamba Yesu ne ùvwa cintu cimwecimwe aci. Baakamba ne Yèyè uvwa mwena lubuku, “démon.” Kadi Yèyè uvwa Mwànà wa Nzambi, bwalu Yèyè uvwa ukumbanangana ne Dîyì dilaya dya Nzambi.

<sup>210</sup> Mpindyewu, bu mûngămbi, myaba yetu—yetu, kabyena bikengela bwa twètù kwikala ne cyôci aci to, ne cya kulwa kutentekela bantu byanza. Twabatentekedi byanza makeelela diloolo. Kadi cintu cimwepele cidi cikèngelà bwa wèwè kwikala naaci ndiitabuuja, ne pashiishe kujingulula. Ku diitabuuja udi uciitaba, ku diitabuuja. Kî—kî nku cinganyi cyônsò cidi . . .

Kwambi ne: “Ee, mpindyewu cidi mwa kwenzeka bishi?” to.

<sup>211</sup> Bu mèmè mwa kukwambila mushindu wùvwàci cyenzeka, dîbà adi kî ncifwanyine kabidi kwikala diitabuuja to. Ncyèna mumanye mùdici cyenzeka to. Ncyèna mumanye to, kadi ndi nciitabuuja. Ncyèna—ncyèna mumanye mùdi—mùdi Nzambi usungila ngènzàmpèkààtù to, kadi Yèyè’s udi ucyenza. Ncyèna mumanye mùdi Nzambi wenza cyônsò cya ku bintu ebi to, kadi ndi nciitaba. Yèyè, Yèyè udi ucyenza, ne ki mushindu ngwôwô awu. Bwalu, ncyèna mwa kucyumvwija to. Mpindyewu, ee, mèmè. . . Kacyadyakuumvwijiibwaku to. Muntu nansha umwe kèna mwa kucyumvwija to. Bwalu, wèwè mucyũmvwije, dîbà adi kacicyena kabidi diitabuuja to.

<sup>212</sup> Ncyèna ngumvwa mùvwà Nzambi ne Kilisto bafwanyine kwikala Mupersona umwe to, kadi’s ki civwàBo. Mifundu’s nyidì myambe nanku. Ee, kwèna mwa kucyumvwijaku to, kadi, s’ki civwàBo. “Taàtù Wanyi udi munda Mwanyi. Kî m’Mèmè udi wenza byenzedi to; n’Taàtù Wanyi munda Mwanyi. Mèmè nciyi ngenza byenzedi Byende to, dîbà aci cidi cileeja ne Ncyèna wa kudiYe to. Kadi Mèmè ngenza byenzedi Byende, dîbà adi Yèyè udi ufila Yèyè mwine bujaadiki ne Ndi wa kudiYe.”

<sup>213</sup> Ee, ncintu cimwecimwe aci mpindyewu, cintu anu cimwecimwe aci menemene. Yèyè udi umwèumwè awu makeelela, leelu, too ne kashidi, bu nwênù mwa kwitabuuja.

<sup>214</sup> Mpindyewu kudi muntu musòmbe mwab’ewu mene kumpala kwanyi, ùdi ne nsuki mifiikuluke. Ùdi ne dîbà ku diboko; ne nkooci mufiike. Mmwase binete. Bu nwênù mwa kutangila anu apa mene, nudi numumona musòmbe mubwite kwîsù, ùsambila. Mèmè nciyu mumanye muntu wawa to. Taatù wa mu Dyulu mmumanye ne ncyèna mumumanye to. Kadi ndi muswe anu

kumutwishila mèsù bwa katanci kakese cyanaana, bwalu ùdi umweka bu udi ne meeji matooke a menemene, musòmbe mwaba wawa. Kacya anu nteela bwalu abu, muntu awu ùmba ubwita kwísù ne ùbanga kusambila. Muntu awu mmwenyi kùndi, mbwena kwamba ne, byanza byanyi mbyôbi ebi. Ncyêna mumumanye to. Nzambi ngudi mumanye muntu wawa, ne Yêye ngudi mwa kunsokolwela. Mulayi awu wôwò mulelela mu Bible, Yêye udi mwa kunsokolwela cidi muntu wawa mubwicile kwísù ne ncinyi, ne ciine cidiye usambidila aci. Nudi nwitabuuja aci anyi? [Disangisha didi dyamba ne: “Amen.”—Muf.]

215 Udi uciitabuuja anyi, mukalenge? Bu wêwè mwa kutabala, wêwè udi musòmbe mwaba ewu awu, tangilabi kuneeku. Udi witabuuja cyôci aci anyi? Eyo. Mpindyewu udi mumanye ne ncyêna mukumanye to. Katwena bamanyangane to. Kadi Nzambi mmukumanye. Mpindyewu nyêyè awu wâshi mwadi, ùkaadi ùdila. Bwalu, mêmè ndi mwa kumwambila mpindyewu ne Nzambi neandamune ku dilomba dyende, nwamonu’s, bwalu cyôci aci ki cidi cimulenge anu pa dîbâ adi, Bukênkè abu; byùmùkù ku mîdimâ, byashintuluku byayi ku Bukênkè. Nwamonu anyi?

216 Mpindyewu, muntu ewu, ùdi ùsambidila muntu wa cyanaana, ne mwine awu mmwânà mukese wa balume udi musòmbe ku luseke lwende eku ewu. Mmwanende mulela. Ncyâ bushuwa. Mpindyewu, mwânà mukese wa balume awu ùdi ùsaama disaamâ dya—dya cifu, ne cintu cikwabo kabidi cimutacisha mu mala. Ncyâ bushuwa. Ncyâ bushuwa.

217 Kî mbaa muneemu to. Kanwena baa mu Arizona to. Nudi baa ku Californie. Cya bushuwa. Kabidi wêwè udi mwambi, ne udi cidimba cya Assemblées de Dieu. Aci ncilelela. Révérend McKeig ki dînâ dyebe, anyi, Révérend Keig, ncyâ bushuwa. Aci ncilelela anyi? Nyungishabi byanza byebe mushindu ewu. Mpindyewu mwaneebe mukese wa balume awu neasangale. Wamonu anyi? Diitabuuja dyebe’s!

218 Cinyi mpindyewu? Mpindyewu muntu nyêyè wawa ne byanza byela muulu, kî mmumanye to, mêmè ncyêna mumumanye to. Kadi civwa ncinyi? Mmulenge Mwakwidi Munene. Mpindyewu, nwamonu’s, yêyè kavwa mwa kweyemena dyumvwa dyende yêyè mwine to. Mpindyewu cidi cikengela bwa yêyè kwenza, cidiye wenza ncinyi mpindyewu? Bidi bikengela bwa yêyè kwitabuuja cidiye mwambidiibwe aci, bulelela abu, bwalu mmumanye ne kî mmumanye mêmè to. Ncyâ bushuwa.

219 Mwab’ewu, muntu mukaji kampanda nyewu musòmbe mwab’ewu mene kumpala kwanyi eku, kabidi, ùdi ne mutu wende mwinyika. Ùdi ùsaama kansere. Ùdi pende wa ku Californie. Ndi ntekemena ne eci kacyena cimupita to. Mandemwazele Adams. Ki dînâ dyende ndyôdi adi. Ncitu mwanji kumumonaku to kacya bandela. Eyowa, aci ncilelela.

220 Kudi inābànzà kampanda udi musòmbè lwà paanyima *apa*. Ncyèna anu mwa kumutwa wànyì. . . kumufunkuna anu ne munu to, kadi ndi mmona Bukênkè bulebelele kumutu kwende aku. Ùdi mu lutatu lwa menemene. Ùdi ne nshingu umusaama, aci ncintu cimwe. Nunku cintu cikwabo, ùdi—ùdi ne ntatu ya—ya mu nyuma, ki cidì citàmba kumusuuya. Kabidi ùdi ne lutatu lwa ku lubanza lwende; mwanende wa bakaji mmufume ku dinyeema. Ncyà bushuwa. Aci's ncilelela, kî mmwômò anyi? Nyawu mwele cyanza muulu. Mandamu Miller. Aci ncyà bushuwa. Udi witabuuja anyi? Nzambi neamwaluje, neondope mubidi webe. Mpindyewu, ncìtu mwanji kumumonaku to kacya bandela. Yèyè mmwenyi anu wetu wa menemene ewu.

221 Inābànzà nyèyè ewu musòmbè mwab'ewu, mu bateeleji emu. Kî—kî ngwa muneemu to, ne yèyè pende ngwa ku Californie. Ùdi ne kansere, ne kansere aku kadi pa dibeele dyende apu. Bàtu bamupande dibeele dimwepele, kadi nkaye ku dikwabo. Cya bushuwa. Mandemwazele Calvin. Ncyà bushuwa. Udi witabuuja ne Nzambi neakusangaje anyi? Udi uciitabuuja. Mèmè ndi mwenyi kùdì, inābànzà. Ncyèna mukumanye to. Aci's ncilelela. Nwamonu anyi? Yèyè udi ne kansere.

Bwa nwènù kumanya ne Nzambi udi kaaba aka's!

222 Inābànzà nyèyè wawa musòmbè anu ku luseke kwende menemene aku. Dìnà dyende m'Mandamu Harris. Mmwenyi kùndì anu wetu wa menemene ewu. Kadi dībà didì Nyuma mulenge mukacyi ewu adi, yèyè wamuumwidi luse. Ne yèyè mmufumine ku Californie. Ncyà bushuwa. Ne ùdi ne dikaaya dimusaama. Ncyà bushuwa. Udi witabuuja ne Nzambi neakwondope. Piikalàci cya bushuwa, ela cyanza muulu bwa bantu bamone; mwenyi anu wetu wa menemene ewu.

223 Kwikadi mweyemene dyumvwa dyebe wèwè mwine to. Cidì mwa kwenza ciine aci ncinyi? Kwèna mwa kucyumvwija to. Aci's ncidikà's. Ncintu cidì kaciyi dyumvwija. Konkaayi bantu abu; ncìtu mwanji kubamonaku to kacya bandela, nciyiku mumanye kantu nansha kamwe pa bìdì bibàtàngilà to. Mbifwanyine mèmè kutungunuka anu kutungunuka mu disangisha dijima.

224 Kadi, mpindyewu tangila, kwikadi mweyemene dyumvwa dyebe wèwè mwine to. Kadi ikala mweyemene cidìYe mulaye, bwa ne Yèyè neenzè cyòcì aci; aci cyòcì kaciyi Nyuma umwèumwè uvwa musòmbèle mu mubidi wa buntu, wākamanya ne Sarah wakaseka mu ntenta, paanyima paa Muntu awu awu to. Ncyà bushuwa anyi? Kabidi Yèyè wakalaya, kumpala menemene kwa buloba kubutudiibwabu ne kapyà, piikalà Mwànà wa muntu mwa kuDibuulula cyakabidi mu mushindu umweumwe awu, bu—bu Mwànà wa muntu (ciprofeta) mwa kuDibuulula mu mubidi wa buntu bu mudiYe neetu kaaba aka diloolo edi, bu mwakenzaYe musangu awu. Mpindyewu mmu dībà kaayi mutùdi ne mwoyi emu? Anu pabwipi menemene ne kabutu.

225 Mulunda wanyi, kushaadi mwaba ewu kabidi, kacya anu watungunuka, mwikàle ngènzàmpèkààtù to. Itaba Yesu Kilisto paucidi mu Bwikadi Bwende apa. Mpindyewu, ndi mumanye ne, pa ciibidilu bitu ncilele bwa bambi bwa kwikala kusengeleelangana ne kulondelangana miyiiki, ya bìdi bitàngilà maamù ukààdi mufwe ne mumane kuya. Aci cidì anu cìmpè. Kadi katwena tulwa biimanyine pa maamù wetu ukaadi mufwe awu to. Wanyi maamu's ukaadi pende mufwe; wanyi taatù pende. Kadi tudi tulwa, ne meeji ônsò, twitaba biimanyine pa ne Nzambi wakaDimwenesha mu Yesu Kilisto, bwa kuumusha mpekaatu ya baa pa buloba. Tudi tulwa ne twitabuuja biimanyine pa Difuta dya cibawu. Nenku bu mudiYe mushindike Dìyì Dyende. . .

226 Ncyèna ncyuka ne nku ekeleeziya kaayi kùkaadì muye to, ku ba-Méthodistes, ba-Baptistes, beena Katolike, ba-Presbytériens, anyi nansha kuyi ne ekeleeziya mwine to. Bu wèwè mwa kwitaba ne umvu bwalu ebu mushindu mushiilangane, ne umanya ne kacya kùtukù mwanji kulediibwa cyakabidi to, kadi uswa bwa kulediibwa cyakabidi, ne uswa bwa kuciitaba mpindyewu, mulayi awu mpindyewu. Udi mufwanyine kupanga kuujiibwa mpindyewu, kadi neuujiibwe pìikalà. . . bu mùcìdi masangisha matungunuke. Pawikalà muswe kuciitaba mwimanyine pa bishimikidi abi, swaku ujuukile kuulu ne ne mèmè ndambule anu disambila pa kaaba keebe anu mwaba wùdì mwinanyine awu. Muntu ne muntu yônsò munda emu udi mumanye ne. . .

227 Kwikadi mudyèyèmène wèwè mwine, ee, wamba ne: “Ndi mwakule mu myakulu,” to. Mpindyewu, aci kacyna ne bwalu bwa dyenza ne cyôci aci to. Ntu ngiitabuuja paanyi dyakula dya mu myakulu, mèmè ewu.

228 Kadi mèmè nkaadiku mumone baloji bakaji, badémons, ne bikwabo byônsò, baakula mu myakula ne bayandamuna. Ncyà bushuwa. Konkaayi bampandanjila lwà kuntweku, tudi mwa kujandula's, Mwaneetu Creech, wèwè's udi mumanye ne aci ncyà bushuwa. Mèmè nkaadi mubamonemone baakula mu myakulu, kadi banwina mashi mu kabalubalu kaa mutu wa muntu, basoka dyabulu. Bushuwa. Nkaadi mubamone bateeka crayon panshi, kadi ùjuuka wimana ne ùfùnda mu myakulu myenyi, nenku muloji mukaji, anyi, muloji mulume ujuuka mwaba awu, ucyandamuna.

229 Pa nanku dyakula dya mu myakulu kadyenaku cimanyinu cya ne udi mupete Nyuma Mwimpè to. Biikala nanku, kadi pawikalà wakula mu myakulu kadi uvila Dìyì edi, s'kudi cintu cipampalamuke mwaba kampanda. Cya bushuwa, uh-huh, cya bushuwa. Kwikadi mweyemene dyumvwa dyebe wèwè mwine to.

230 Muntu kampanda mpindyewu, wèwè udi wamba ne: “Ee, mèmè nkaadi mucyèlèle mbila.” Mèmè paanyi's ntu nyeela. Kadi kwikadi mweyemene aci to.

<sup>231</sup> Mêmè nkaadi mumonemone makole a badémone a mishindu yônsò ela mbila ne mikunda. Nkaadiku mumonemone baaMuzulumanyi beela mbila ne mikunda mushindu wa ne, basaluka mu mushindu wa bafika ne ku diditubula byanza ne misongolu. Mu Inde, nkaadiku mubamone beela mikunda ne batupika baya muulu ne panshi, bangata mabungu a mâyi, mapayika ku ndobo, ne badibwejayi mu dikoba ne bendela pa makala a mudilu, cya bushuwa, bavila Yesu Kilisto.

<sup>232</sup> Nwamonu's, kwikadi mweyemene dyumvwa dyebe wêwè mwine to, kadi eyemena Dîyi dya Nzambi. Nsômbelu webe, piikalaye kayi ukumbanangana ne Bible to, bwa kwitabuuja Dîyi dyônsò didi mwômô amu adi; kadi peebe muswe kuciitabuuja, ne muswe bwa Nzambi akumbajile diswa Dyende kûdi wêwè, bwalu udi mwa kwikala citupa cya Nzambi, swaku ujuukile kuulu wâmbè ne: "Ndi muswe kuciitabuuja anu mpindyewu mene, mwaneetu." Twasakidila. Twasakidila. Nzambi akubeneshe. Nzambi akubeneshe. Nzambi akubeneshe. Nzambi akubeneshe. Nzambi akubeneshe. Bilenga be. Nzambi akubeneshe. Nzambi ânwenzèlèku cyôci aci, bônsò badi ne meeji matooke aba. Amba ne. . . Ikalaayi anu—anu batungunuke ne kwimanyina kuulu, anu. . .

<sup>233</sup> Wêwè udi wamba ne: "Mêmè ndi cidimba cya ekeleeziya, Mwaneetu Branham, kadi mu bushuwa bwa bwalu ndi mwena Mpenta; kadi pakaadibi bulelela bikafika bwa kwamba menemene ne ndi bulelela mwa kwitabuuja ne Dîyi dyônsò adi didi Bulelela, ncyêna anu mwa kucyenza to, kadi ndi—ndi muswe kucyenza. Ngambûlwishèku, nsambidilèku. Ndi muswe kujuuka kwamba ne: 'Ndi—ndi. . .'" Udi wamba ne: "Ee, tangila, pândi musômbe kaaba aka apa, anyi nkaadi mufile bujaajiki mu ekeleeziya ewu ne, ki cîmvwâ." Kadi udi mumanye ne, munda mwa mwoyi webe amu, kî ncyûdi to. Nansha Nzambi mmumanye anu pende ne, kî ncyûdi to, wamonu's, pa nanku mbwa cinyi kubenga kujuukila kuulu? Kwikadi mweyemene dyumvwa dyebe wêwè mwine to, kadi ikala mweyemene Dîyi Dyende.

<sup>234</sup> Nudiku mwa kujuukila kuulu anyi, nwênù bakwabo? Kudiku mukwabo udi muswe kujuuka kuulu anyi? Nzambi akubeneshe. Nzambi akubeneshe. Nzambi akubeneshe, ne wêwè. "Nzambi, ngambûlwishèku." Nzambi anubeneshe bônsò. Abi's mbîmpè. Tungunukaayi anu ne kujuukila kuulu.

<sup>235</sup> Udi wamba ne: "Aci neciikalè ne dikwacisha kûndi anyi?" Anji juukila wêwè anu kuulu musangu umwepele, kadi umone ne bidi ne dikwacisha. Ambila anumu ne: "Ndi muswe, Mwaneetu Branham, ndi muswe ngiikalè bîmpè. Ndi muswe ngiikalè bîmpè."

<sup>236</sup> Mpindyewu, ncyêna ngamba ne umuke mu ekeleeziya webe to. To, mukalenge. Shaala wêwè anu mwaba wûdi awu, ikala anu

muntu mulelela mùle tente ne Nyuma Mwîmpè mu ekeleeziya awu. Udi wamba ne: “Ee, ncyèna mumanye ne mpaasata wanyi neãmbè cinyi to.” Yèyè’s neakwanyishe pawikalà nanku awu, piikalàye mulume wa Nzambi. S’ncyà bushuwa.

<sup>237</sup> “Bukênkè bwenu bukenkeshe bikole kumpala kwa bantu bwa bamoneku byenzi byenu bîmpè ne batumbishe Taatù wabo.”

<sup>238</sup> Nzambi akubeneshe. Ee, Nzambi anubeneshe nwênù bônso babidi, ne wêwè; ne wêwè, mwaneetu wa balume, wêwè. Nzambi anubeneshe, muntu ne muntu. Nzambi akubeneshe. Nzambi akubeneshe wêwè udi apa ewu.

<sup>239</sup> Mpindyewu nwênù bàdi bajuukile kuulu abu, panwikalà badyūmwè bîmpè menemene paanyima paa dijuuka adi, elaayi anu byanza muulu bwa kwambila bakwabo ne nudi badyūmwè bîmpè menemene pa bwalu abu paanyima paa dijuukila kuulu. Nwamonu’s, cyanza ne cyanza cyônso. Bushuwa, ki munudi badyūmwè. Nwamonu’s, nudi ne meeji matooke. Wêwè udi mwimanyine kuulu awu, amba ne: “Nêngiikalè mujaadiki.”

<sup>240</sup> “Ewu wângata kaaba Kaanyi panwapa awu, Mêmè nêngàngatè kaaba kende Kwaka. Ewu udi uMfwa bundu panwapa kumpala kwa bantu aba awu, Mêmè nêmmufwè bundu kumpala kwa Taatù Wanyi ne Banjelo baa cijila.” KuMufu bundu to. Kwikadi mweyemene dilukakaja dyebe wêwè mwine dya lungenyi to. Ikala mweyemene Dìyì dya Nzambi. “Ewu wânjikula Mêmè kumpala kwa bantu awu, Mêmè nêmmujikùle kumpala kwa Taatù Wanyi ne Banjelo baa cijila.”

<sup>241</sup> Nekwikalèku bakwabo anyi, kumpala kwa twètù kusambila? Twinyikaayaaku mitu yetu. Nzambi akubeneshe, mwaneetu wa bakaji. Cya bushuwa. Nzambi akubeneshe, ne wêwè, mwaneetu wa balume. Cya bushuwa. Nkufwanyineku kwikala mukwabo anyi, anu patucidi ne mitu yetu miinyika apa? Nzambi akubeneshe, wêwè. Mpindyewu, aci ncyà bushuwa, nucidi anu nutungunuka ne kjuukila kuulu. Netwikalè anu banji kwindila katanci, anu katanci kakese cyanaana. Nzambi akubeneshe, mwaneetu wa balume. Nzambi akubeneshe. Wêwè udi wamba ne: “Bidi ne cidìbi byumvwija anyi, bwa kwamba ne: ‘Nzambi akubeneshe?’” Aci’s ndyamba dya mabenesha aanyi kunudi. Nzambi anubeneshe.

<sup>242</sup> Bamwe baa kunudi bàdi biimane balonde cimanu abu, kunudi kanuyi ne mwaba wa disòmba aku, nudiku mwa kwela anu cyanza muulu cyanaana, kwamba ne: “Mêmè, Nzambi, mmêmè” anyi? Nzambi akubeneshe, mwaneetu wa balume. Nzambi akubeneshe, ne wêwè; ne wêwè, mwaneetu wa bakaji; ne wêwè, mwaneetu wa balume; ne wêwè, mwaneetu wanyi wa bakaji.

<sup>243</sup> Kaa, Nyuma Mwîmpè nyawu wendakana ne kalolo kônso kumutu kwa bateeleji. Nudiku mwa kuumvwa Cyôci aci anyi?

Nzambi akubeneshe, wèwè nsongaalume udi apa pa cibumba cya ku cyambilu ewu. Nzambi akubeneshe, lwà mu ditumba mwamwa. Nzambi akubeneshe, nsongaalume. Eyowa.

244 Éyì Nyuma Mwîmpè, bwelaku cyakabidi mu myoyi yetu mpindyewu. Tuleejeku bilema byetu, Mukalenge. Katwena. . . Katwakweyemenaku dyumvwa dyetu twètù biine, dilukakaja dya ngenyi dyetu twètù biine to. Kadi tudi tuKweyemena Wèwè, bwalu tudi bamanye ne tudi biimane mu mulayi Webe wa Nzambi, mushindika wa leelu. Wèwè waDimanyishi bipite, bipite ne pa dilukakaja dya lungenyi kana dyònsò. Katwena bafwanyine kulukakaja lungenyi anyi kucyumvwija to. Kadi Wèwè nyawu watuuluku buludi kaaba aka munkaci mwetu mpindyewu, ne watumanyishi ne Wèwè udi kaaba aka, ne balume ne bakaji badi biitabuujja cyôci aci ne baciitaba.

245 Nzambi, bwejaku umwe ne umwe wabo mu cyâdi Cyebe, nenku ubasokoke mu Lubwebwe lwa Bikondo too ne piikalà tupya mwa kupita. Nyewu tukaadi pawîpi ne kwoshiibwa, Mukalenge. Tudi bacimanye. Tukaadi baalukile mu Sodoma. “Kadi baakane kabaakubutudiibwa pamwe ne bapiile nansha.” Wèwè neubiikile bânà Beebe, Mukalenge. Wèwè wákambila Lota ne: “Patuka muntwamu. Patuka.” Nyewu ndomba, Nzambi, bwa ne ewu yònsò udi mu ngiikadilu awu diloolo edi, udi muntwamu, udi kayi mutwishiiibwe bwa mwaba udiye mwimanyine. . .

246 Nzambi, kî mbafwanyine kunaya ne mudilu pa kwenda kulonda mùsèèsù wa bafwanyine kakumakana ne mashinyi àdi èndela mu njila wa luseke anu lumwe to, luseke lubi alu. Kî mbafwanyine kunaya ne mudilu pa kupita midilu mikunze, piikalàbò ne lungenyi lwabo mu lwòlò nansha, bwalu mbafwanyine kushipiibwa. Dîbà adi mmunyi mùdi muntu mufwanyine kunaya ne mudilu pa bìdi bitàngilà kwenda kuyaayaye kwa Cyendeleele, mwikàle anu ùbùka, ùdìcinkila, ùdyèla mu bwalu bwa njiwu kayi ne dyanyisha dilelela to, ne anu bwalu mmwena ekeleeziya anyi dingumba kampanda? Ne mu bulelela yèyè kèna mwa—kèna mwa kuumvwaku mùdi Dîyì dya Nzambi difwanyine kwikala leelu mùvwàDi mwine musangu awu to, mùdi milayi eyi mifwanyine kumweneshiibwa, mùdi cikondo cya bapostolo cimane kuya. Bàkwàcishèku, Taatù. Nyewu ndi mbalambula kùdi Wèwè mu Dîna dya Yesu Kilisto. Amen.

247 Twasakidila, mwaneetu wanyi wa balume, mwaneetu wanyi wa bakaji. Ndi ne disanka dyàbúngì bwa kunubiikila ne mwaneetu wanyi wa balume, mwaneetu wanyi wa bakaji.

248 Vulukaayi ne, Nzambi neandumbulwishe bwa dîyi ne dîyi dyònsò, ku Dituku dya Cilumbulwidi. Byònsò bíngàayiishì diloolo edi ebi, bikengela ndumbulwishiiibwe bwa byòbì abi. Ndi mumanye aci. Kadi cindiku pàanyi mwenze ncinyi kacya

pâncìvwà mwânà mukese, muyiishe Evanjeeliyo ewu, kadi pashiishe kwikala mwimanshiibwe anyi?

<sup>249</sup> Mpindyewu mbanganyi baa kunudi aku bàdì bàsaamà ne biikàle mu ntatu, kaaba aka diloolo edi, ne bakeba bwa kubasambidila? Ela cyanza muulu. Mpindyewu nudiku mwa kungenzela cikwabo cintu anyi? Tentekelanganaayi byanza muntu ne mukwende. Tentekelanganaayi byanza muntu ne mukwende. Muntu ne muntu inyike mutu mpindyewu, anu bu ne nuvwa mu ekeleeziya, pa cibumba cya ku cyambilu apa.

<sup>250</sup> Nzambi munanga, mu Dîna dya Yesu Kilisto, ne dya Bwikadi Bwende, Bwikadi bushindika's! Dìyì diine didì diyiiishiibwe adi, dyàshindikiibu ne Wèwè udi umwèumwè awu makeelela, leelu, too ne kashidi. Nyuma Mwîmpè wa Nzambi apwekeku ne kavumu pamutu paa musumbà wa bantu ewu mpindyewu mene. Bààbûngì baa kudibo mbalwe ne baKwitabe bu Musungidi wabo, batù baa cìmpìngà bààbûngì baaKwitabi ne bàlùkidi. Éyì Nzambi, ndi ndomba mu Dîna dya Yesu Kilisto ne, Wèwè wondopeku muntu ne muntu. Wèwè wákamba ne: "Bimanyinu ebi nebi file bàdì biitabuujà; bòbò batentekela babeendi byanza, babeedi nebasangale." Wèwè ngwákacilaya, Mukalenge, ne bàna beena kwitabuujà nyewu batentekelangane byanza muntu ne mukwende.

<sup>251</sup> Wèwè Sataana, udi mucimunyiibwe. Patuka munda mwa bantu aba, mu Dîna dya Yesu Kilisto. Lekela bantu abu baye, bwa bwalu bwa Bukalenge bwa Nzambi, mu Dîna dya Yesu. Amen.

<sup>252</sup> Bònsò bàdì biitabuujà mpindyewu ne Yesu Kilisto m'Mwondopi wabo, kabidi bu Musungidi wabo, ne biikàle baswe kuMwitabila pa bishimikidi bimwebimwe abi abu, juukilaayi kuulu, nwambè ne: "Ndi mpindyewu ngiitabuujà Yesu bu Mwondopi wanyi, kabidi bu Musungidi wanyi." Bilenga be! Mukalenge atumbe's we! Twasakidila kùdì Mukalenge! Mpindyewu twèlàayi byanza byetu muulu bwa tuMwimbile musambu.

NêmMutùmbìshè, nêmMutùmbìshè,  
Tumbishaayi Mwânà wa mukooko  
wákashipiibwa bwa bangenzàmpèkààtù;  
Mupeeshaayi butumbi, nwènù bantu bònsò,  
Bwalu Mashi Ende mmasukùle dikeji dyònsò.

<sup>253</sup> Kaa, kanwenaayiku nudyumvwa bilenga anyi? Nyungishaayi byanza byenu. Kaa, ekelekele! Tùwìmbàayikù cyakabidi tũng.

NêmMutùmbìshè, nêmMutùmbìshè,  
Tumbishaayi Mwânà wa mukooko bwa...  
(Vulukaayi ne, "umwèumwè awu makeelela,



leelu, too ne kashidi,” ki cidi Mwànà wa mukooko awu.)

Mupeeshaayi butumbi, nwênù bantu bônso,  
Bwalu Mashi Ende mmasukùle dikeji dyônso.

<sup>254</sup> Nudi banange aci anyi? [Disangisha didi dyela lubila ne: “Aleluuyah!”—Muf.] Amen. Twololaayi cyanza tulabule muntu kampana ku cyanza. Edi disangisha ki dikangula dya cyalu, bwa kubanga mpungilu. Ambaayi ne: “Nzambi akubeneshe, mwaneetu, mwena lwendu. Nzambi akubeneshe.” Abi’s mbilenga. Abi’s mbîmpè. Bilenga be! Mpindyewu nudiku nwitabuuja ne netwikalè mwa kwenza mpungilu munene paanyima paa cyôci eci anyi? [“Amen.”] Tudi twela Nzambi twasakidila bwa disangisha dinene, mpindyewu netwikalè mwa kwenza mpungilu munene. Bônso bàdi bàcìtabuuja, ambaayi ne: “Amen.” [“Amen.”]

Diitabuuja dyanyi nditangile Kùdì,  
Wèwè Mwànà wa mukooko (Tutangilaayi  
kudiYe mpindyewu.) wa ku Kalvariyo,  
Éyì Musungidi wa kùdì Nzambi;  
Mpindyewu ngumvwilèku pândi nsambila apa,  
Umushaku mpekaatu wanyi yônso,  
Kaa, anyishaku bwa kubangila ku leelu ewu  
Mémè yônso ngiikalè anu Webe!

Pâncidi ngendela mu nyongolo wa mîdimà wa  
njila mibwelakane wa panwapa apa,  
Ne pàdì ntatu yipaasalala yinyungulukila  
apa,  
Wèwè ikalaku Mulombodi wanyi;  
Tuminaku mîdimà dîyì bwa yandamuke  
muunya,  
Kupulaku bwôwà bwa tunyinganyinga,  
Kaa, anyishaku bwa kubangila ku leelu ewu  
Mémè yônso ngiikalè anu Webe!


<sup>255</sup> Amen! Disangisha dyâmbi ne: “Amen.” [Disangisha didi dyamba ne: “Amen.”—Muf.] Aleluuyah!

Kaa, nêmutumbishè,  
Tumbishaayi Mwànà wa mukooko  
wâkashiibwa bwa bangenzâmpèkâatù;  
Mupeeshaayi butumbi, nwênù bantu bônso,  
Bwalu Mashi Ende mmasukùle dikeji dyônso.

Bilenga kaayipu’s we!

<sup>256</sup> Eyo, twinyikaayaaku mitu yetu mpindyewu bwa dibenesha. Ncyêna mumanye ne udibo basungule bwa kucyenza nganyi to. Mwaneetu Johnny Manadal, wa ku Californie, patucidi ne mitu yetu miinyika apa. Mpindyewu kanwikadi’s nwâlwa kupwa mwoyi maalaba diloolo, aci nciikalàku dyambedi, ntwadijilu.

Maalaba diloolo, mpungilu neikalè apa mene, apa mene mu cibambalu cineene eci, pa dibà mwandamutekete ne tusunsa makumi asatu.

<sup>257</sup> Nzambi anubeneshe. Bwikadi bwa Nzambi bwănùsànkishi anyi? [Disangisha didi dyamba ne: “Amen.”—Muf.] Amen. Mpindyewu twinyikaayaaku mitu yetu pàdì Mwaneetu Johnny ututangalaja apa. 

*KWIKADI MWEYÈMÈNE DYUMVWA DYÈBÈ WÈWÈ MWINÈ TO* LUA65-0120  
(Lean Not Unto Thy Own Understanding)

Diyiisha edi dya Mwaneetu William Marrion Branham dyakayiishiibwa bwa musangu wa kumpala mu Anglais mu diisâtù diloolo, mu matuku 20 a ngondo wa kumpala, cidimu cya 1965, bwa mpungilu wa Bwobumwe bwa Buloba bujima bwa Beena Kantu-ku-byanza baa Evanjeeliyo mu Kaabujima ku Ramada Inn mu Phoenix, Arizona, U.S.A. Ndyumusha pa mukaba wa mēyì ne dituuta ku cyamu mu kaabujima kààdi mu Anglais. Nkudimwinu wa mu Ciluba ewu mmutuuta ku cyamu ne mwabanya kùdì Voice Of God Recordings.

CILUBA

©2019 VGR, ALL RIGHTS RESERVED

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)